


# IL-HAJJA f'Għawdex

Mejju 2000 - Nru. 819



## 10 SNIN ILU: IL-PAPA F'GHAWDEX





## **PELLEGRINAĠĠ GĦAL LOURDES**

- **TIXTIEQ LI F'DIN IS-SENA TAL-ĠUBLEW IŻŻUR IL-POST FEJN IL-MADONNA WASSLETILNA MESSAĠĠ TA' PAĊI?**
- **MELA NGHAQAD MIEGHI L-KAN. DUN KARM CURMI F'DAN IL-PELLEGRINAĠĠ LI ŻGUR LI TIBQA' TIFTAKAR GĦAL HAJTEK KOLLHA.**
- **NITILQU FID-19 T'AWISSU SA' L-24 TA' L-ISTESS XAHAR. INKUNU F'LUKANDA "FULL BOARD" U L-IKEL DEJJEM "BUFFET".**
- **THALLUX GĦALL-AHHAR GHAX IL-POSTIJET HUMA LIMITATI.**
- **GĦAL IKTAR INFORMAZZJONI ĊEMPLU FUQ IN-NUMRI 551448 JEW 0942 7573**



# f' din il-ħarġa

Editorjal	• 3
Il-Hajja fid-Djoċesi	• 4
X'gara dan l-aħħar	• 6
Għawdex 300 mit sena ilu – Ir-riċevimenti tal-Gvernatur	• 8
Id-Dinja ta' Ċikku l-Għawdx	• 10
L-Intervista - 10 snin mill-miġja tal- Papa fostna	• 12
Iż-Żjara tal-Papa f'Għawdex bir-ritratti	• 16
Siltiet mid-Diskorsi tal-Papa f'Għawdex	• 18
X'qed tagħmel il-Knisja għaż-Żgħażaġh Għawdxin?	• 20
Apprezzament: Mons. Carmelo Sacco	• 22
X'jaħsbu l-qarrejja tagħna dwar ir-rivista	• 24
Dun Ġorġ Preca u l-Umlità	• 26
Il-Ġublew : Jum il-Maħfra Jeddijiet u Dmirijiet (II)	• 28
Xogħol u snajja' tradizzjonali f'Għawdex	• 30
Wirt gżiritna : Il-Kartaġinīzi Bookmark	• 34
Int u saħħtek - Influenza Għawdex Sportiv	• 38
Mid-Dinja Teknoloġika	• 42

## IL-HAJJA f'Għawdex

Imwaqqfa Ġunju 1945  
Harġa nru. 819

Mahruga mid-  
Djoċesi ta' Għawdex

Amministrazzjoni:  
Lumen Christi Media Centre  
Triq Fortunato Mizzi,  
Victoria - Għawdex VCT 111  
Tel. 560496/7 Fax. 561860

Abbonament : Lm 3

Sostenitur: Lm 5


Issettjata: Lumen Christi Media Centre  
Stampata: "Gozo Press"  
Għajnsielem, Għawdex

Din il-ħarġa nġalqet għall-istampa  
fil-15 ta' April 2000.

Il-fehmiet li jistqarru l-kittieba  
m'humix neċessarjament daww  
tal-Bord Editorjali.

### Ritratt tal-Qoxra:

Għaxar snin miz-Żjara Pastorali  
tal-Papa Gwanni Pawlu II f'Għawdex



## Ħolma li seħħet

Għaxar snin ilu, sewwa sew f' Mejju 1990, twettqet ħolma tal-poplu malti u għawdx li wħud kienu jqisuha mpossibbli. Din kienet il-miġja tal-Qdusija Tiegħu il-Papa Ġwanni Pawlu II fi gżiritna. Kienet ħolma għaliex kien ilna s-snin nixtiequ naraw lill-Papa fuq artna, imma minħabba ċ-ċokon ta' gżiritna ħsbina li din qatt ma setgħet isseħħ. Izda għaċ-ċokon ta' pajjiżna patta l-kobor tal-fidi tal-poplu tagħna u l-imħabba li niesna għandhom lejn il-Vigarju ta' Kristu.

Kienet grajja li tibqa' miktuba b'ittri tad-deheb fl-istorja ta' pajjiżna. Grajja li la tħassret u l-anqas qatt titħassar mill-memorji tagħna. Anzi tkun episodju ewlieni fost il-grajjiet ta' l-istorja ta' ġensna. Il-preżenza tal-Papa fostna ħalletilna tifkiriet kbar li jixraq infakkruhom permezz ta' din il-ħarġa speċjali biex terġa' tiġgedded il-memorja ta' daww il-ġranet sbieħ meta l-poplu malti u għawdx kien madwar il-figura kariżmatika tal-Papa Ġwanni Pawlu II. Dan hu l-Papa li jiġbed lejħ l-ikbar folol li qatt rat id-dinja u jspirahom bl-imħabba u t-tama. Dgħajjed fil-fiziku imma qawwi fl-ispirtu. Il-Papa rnexxielu fi ftit snin ibiddel l-istorja ta' diversi pajjiżi bla ebda ġlied jew tixrid ta' demm. Huwa rnexxielu jagħti l-libertà lill-popli ta' l-Ewropa tal-Lvant li kien ilhom snin kbar taħt ħakma totalitarja u atea.

Sikwit, permezz tal-T.V., inkunu nistgħu nseguw l-vjaġġi tal-Papa, wieħed iktar iebes mill-ieħor. Dan l-aħħar kulħadd stagħġeb bil-ħila u l-kuraġġ tiegħu qalb popli antagonisti: il-palestinjani, il-lhud u l-insara fl-Art Imqaddsa. Irnexxielu jressaqhom lejn xulxin u jaqbd u t-triq tar-rikonċiljazzjoni permezz tad-djalogu. Huwa stess talab il-maħfra f'isem l-insara kollha għan-nuqqasijiet ta' l-imġhoddi.

X'eżempju għalina lkoll li niftaħru li aħna nsara kapaċi naħfru lil xulxin u nfiṭtix t-triq ta' l-għaqda! Wara għaxar snin nistħajlu lill-Papa jerġa' jagħmlilna l-istess appelli li għamel fid-diversi diskorsi meta kien fostna, li jgħaddu kemm jgħaddu snin, la jintesew u l-anqas jiṭilfu l-attwalità tagħhom.

EDITORJAL





## TBERIK TA' VAPUR ĠDID

Nhar is-Sibt 4 ta' Marzu Mons. Isqof bierek il-vapur il-ġdid bl-isem "Ta Pinu" fil-Port tal-Imġarr fil-preżenza tač-Chairmain, il-Bord u membri tal-ekwipaġġ tal-*Gozo Channel*. Preżenti wkoll kien hemm membri oħra distinti minn diversi ministeri konċernati fosthom l-Onorevoli Ministru għal Ghawdex

## PELLEGRINAĠĠ DJOĊESAN GĦAS-SANTWARJU TA' PINU

Nhar il-Ġimgħa 10 ta' Marzu, Mons. Isqof mexxa l-pellegrinaġġ Djoċesan tar-Randan għas-Santwarju tal-Madonna ta' Pinu. Wara l-pellegrinaġġ Mons. Isqof mexxa konċelebrazzjoni solenni. Fl-omelija tiegħu Mons. Isqof qal li dan il-pellegrinaġġ fis-sena tal-Ġublew il-Kbir jghinna nersqu iktar lejn Alla u nitolbuh mahfra, nfittxu li nehilsu mit-toqol tad-dnubiet u tal-pwieni li jista' jkollna minhabba fihom. Huwa għamel tiegħu t-talba ta' Madre Teresa ta' Calcutta biex il-Mulej jifihilna għajnejna biex naraw lilu f'kulhadd, biex jifihilna widnejna biex nisimghu l-karba ta' min huwa batut, biex jifihilna qalbna biex inhobbu lil kulhadd u biex jifihilna jdejna halli nghinu kull fejn mehtieg.

## PREMJAZZJONI FL-ISKOLA MINURI TAS-SEMINARJU

Nhar il-Ġimgħa 17 ta' Marzu fis-sala tas-Seminarju saret il-premjazzjoni tal-istudenti. Mons. Isqof

wassal il-messaġġ tal-okkażjoni u awgura lill-istudenti kollha għas-suċċess akkademiku tagħhom. Diskorsi oħra saru mir-Rettur tas-Seminarju Dun Anton Teuma u l-*headmaster* tal-iskola Dun Effie Masini. F'din l-okkażjoni saret ukoll offerta ta' kotba għall-librerija tas-Seminarju mis-Sur Raymond Xerri, *past student* tas-Seminarju Minuri.

## ĊELEBRAZZJONIJIET BIEX IFFAKKRU L-25 SENA TA' HIDMA TAL-KAPPILLAN DUN MIKIEL BORG

Nhar il-Ġimgħa 17 ta' Marzu Mons. Isqof mexxa konċelebrazzjoni fil-Knisja ta' San Lawrenz fl-okkażjoni tal-25 anniversarju tal-għażla tal-Kan Dun Mikiel Borg bhala Kappillan tal-Parroċċa ta' San Lawrenz. Mons. Isqof wassal il-messaġġ tiegħu għal din l-okkażjoni. L-għada s-Sibt 18 ta' Marzu Mons. Isqof kien il-kelliem ewlieni waqt l-akkademja Mużiko-Letterarja li saret ukoll fil-Knisja ta' San Lawrenz. Id-diskors ta' Mons. Isqof kellu t-tema "Il-Kappillan" u fih fisser it-tagħlim tal-kanoni dwar il-Kappillan. Il-mużika kienet immexxija mil-Kan. Dun Martin Portelli.

## LAQGHA GĦALL-IRĠIEL FIS-SANTWARJU TA' PINU

Bhas-snin l-imghoddija għall-okkażjoni tal-Festa ta' San Ġuzep Mons. Isqof mexxa quddiesha konċelebrata għall-irġiel u fiha wkoll wassal il-messaġġ tiegħu. Huwa qal li l-istorja tat-Trasfigurazzjoni li nqrat fil-Vangelu ta' dak l-



ewwel Hadd tar-Randan turina kif Kristu ried juri xi ftit mill-glorja tieghu lil dawk it-tliet appostli magħżula. Kristu kien jaf li l-appostli kellhom jghaddu minn esperjenza diffiċli u allura ried li permezz ta' din il-ġrajja jaghti ftit kuragg minn qabel lill-appostli tieghu u hekk id-dehra glorjuża tat-Tabor tippreparahom għall-ġrajja doloruża tal-Kalvarju. Huwa heggeg lil dawk migbura biex ifittxu dejjem li jaghtu kelma ta' nkuraggiment lill-ohrajn.

## TQASSIM TAL-BIBBJA LIL-ISTUDENTI TA' FORM 1

Il-Kummissjoni Kateketika tad-Djoċesi ta' Ghawdex ta' kull sena tiehu hsieb taghti kopja tal-Bibbja lill-istudenti ta' Form I. Iċ-ċerimonja tal-ghoti tal-Bibbja lill-istudenti subien fl-iskola *Ninu Cremona* saret nhar it-Tnejn 20 ta' Marzu fil-preżenza ta' Mons. Isqof li qassam il-ktieb tal-Bibbja lill-istudenti. Ċerimonja simili saret ukoll għall-istudenti bniet ta' Form I fl-iskola *Aguis De Soldanis*.

## VELJA TA' TALB F'JUM IN-NISA

Nhar il-Ġimgħa 24 ta' Marzu, gie ċelebrat "Jum in-Nisa" b'velja ta' talb li saret fis-Santwarju tal-Madonna ta' Pinu. F'din il-Velja f'lejlet is-solenità tat-Thabbira tal-Mulej sar talb min nisa li jirrapreżentaw diversi kategoriji tal-hajja. Mons. Isqof għalaq il-velja b'messaġġ lin-nisa u qal li huwa veru li l-mara tista' tohrog taħdem fis-soċjetà u għall-ġid tas-soċjetà. iżda l-mara li tibqa' d-dar u tiddedika ruhha bhala omm għall-familja m'għandhiex titqies inferjuri fil-missjoni li hija twettaq b'tant għozza. Filwaqt li ddeplora s-sitwazzjoni hazina li fiha sabu ruħhom ċerti nisa huwa għamel appell biex il-mara tkun miżmuma b'għieħ, qima u rispett.

## GHELUQ IX-XAHAR MILL-MEWT TA' MONS. GIOVANNI GALEA

Nhar l-Erbgħa 22 ta' Marzu, f'għeluq ix-xahar mill-mewt ta' Mons. Giovanni Galea mix-Xagħra, Mons. Isqof mexxa quddiesa konċelebrata fil-Knisja ta' Ġesù Nazzarenu fejn Mons. Galea kien Rettur għal iktar minn għoxrin sena. Fl-omelija Mons. Isqof semma' xi virtujiet ta' Mons. Galea u għamel sejha lil kulhadd biex jimitawh fl-imhabba

u d-dedikazzjoni tieghu għal Kristu u l-Knisja tieghu.

## ACIES TAL-LEĠJUN TA' MARIJA

Mons. Isqof mexxa konċelebrazzjoni flimkien mad-diretturi spiritwali tal-Leġjun ta' Marija għall-membri kollha ta' din il-għaqda nhar il-Hadd 26 ta' Marzu gewwa l-Knisja parrokkjali tax-Xewkija. Huwa heggeg lill-membri preżenti biex matul din is-sena tal-Gublew jahdmu iżjed biex jiġbdu ohrajn għal-Kristu.

## PRIZE DAY FL-ISKOLA PRIMARJA SANTA TEREZA

Nhar il-Hamis 30 ta' Marzu Mons. Isqof Nikol Cauchi ppreżenta l-premijiet lit-tfal tal-iskola *Santa Tereza* gewwa Kerċem.

## ŻJARAT FID-DJAR TAL-MORDA

Nhar il-Ġimgħa 31 ta' Marzu Mons. Isqof żar il-familja Cassar fix-Xagħra u ċelebra s-sagrifiċju tal-quddiesa b'ringrazzjament lil Alla f'għeluq snin tas-Sur Cassar.

## GHELUQ TAL-EŻERĊIZZI TAR-RANDAN


Nhar is-Sibt 8 ta' April, Mons. Isqof mexxa quddiesa fil-Kappella ta' *Dar Manresa* għall-professjonisti li attendew għall-eżerċizzi li saru għalihom minn Dun Ġorġ Frendo.

L-Isqof ikkonkluda l-eżerċizzi ta' l-għarajjes organizzati fil-parroċca tax-Xagħra. F'din il-konklużjoni Mons. Isqof tkellem dwar "Il-Familja Nisranija Ċenaklu haj".

## FESTA TAD-DULURI

Matul din il-ġurnata Mons. Isqof iċcelebra l-Ewkaristija f'diversi postijiet. Filghodu l-istudenti bniet ta' l-iskola *Aguis De Soldanis* attendew għal quddiesa mmexxija minn Mons. Isqof fis-sala ta' l-istess skola. F'nofsinar l-Isqof iċcelebra l-quddiesa fil-kwartieri tal-Pulizija u filgħaxija saret il-festa tal-Duluri b'quddiesa fi Pjazza Indipendenza u wara korteo bl-istatwa tad-Duluri li tinsab fil-knisja ta' San Ġakbu.





## Ftehim fl-Ghasri



Il-Ġimgħa 3 ta' Marzu, il-Kunsill Lokali ta' l-Ghasri iffirma ftehim mad-Dipartiment tal-Libreriji u l-Arkivji biex tinfetħ Librerija Pubblika fil-lokalità. Il-Kunsill Lokali wasal għal dan il-ftehim fuq ix-xewqa tar-residenti stess li xtaqu librerija pubblika fir-raħal tagħhom wara nuqqas ta' tletin sena ta' dan is-servizz. Preżenti għal din iċ-ċerimonja kien hemm is-Sur Victor Rizzo Direttur tal-Kunsilli Lokali, il-Ministru għal Ghawdex Giovanna Debono, l-Onor. Austin Gatt il-Ministru tal-Ġustizzja u Kunsilli Lokali, Carmen Grech Sindku ta' l-Ghasri u s-Sur Philip Borg Direttur tad-Dipartiment tal-Libreriji u Arkivji.

## Jum il-Helsien

Bhal kull sena, Ghawdex fakkar Jum il-Helsien b'ċerimonja k commemorattiva fi Pjazza

Indipendenza, Victoria nhar il-Ġimgħa 31 ta' Marzu. L-attivitajiet, li saru filghodu, bdew b'marc mill-Banda tal-Pulizija minn Pjazza Savina sa P j a z z a Indipendenza fejn esegwiet xi xoghlijiet muzikali qosra. Wara, il-Ministru għal Ghawdex poggiet bukkett fjuri mal-Banca Giuratale taht l-irhama k commemorattiva li tfakkar din il-ġrajja. Preżenti għal din iċ-ċerimonja kien hemm ukoll l-Ispeaker tal-Kamra tar-Rapreżentanti Anton Tabone.



## Rekord ta' Maltin f'Ghawdex

Fil-jiem bejn il-Hamis 30 ta' Marzu u l-Hadd 2 ta' April, il-Kumpanija *Gozo Channel* garret rekord ta' vetturi u passigġieri bejn iż-żewġ gzejjer. Il-bastimenti tal-kumpanija, inkluż il-vapur ġdid Ta' Pinu, haddmu servizz kontinwu ta' garr, l-aktar għal dawk il-Maltin li approfittaw ruħhom minn vaganza ta' tlett ijiem biex iqattghu *long weekend*



f'Ghawdex. Numru kbir ta' lukandi u appartamenti kienu mimlijin bil-Maltin. Normalment, il-Maltin jitolgħu bi hġarhom Ghawdex għall-festi tal-Ġimgħa l-Kbira u l-Għid il-Kbir. It-turiżmu qawwi tal-Maltin, bla dubju ta' xejn, inhass hafna minn dawk li joperaw stabbilimenti ta' l-ikel u negozji ohra bħal *bars* f'diversi lokalitajiet, fosthom f'Victoria, ix-Xlendi u Marsalforn. In-numru ta' *trips* bejn iż-żewġ gzejjer kien ta' mitejn sitta u sebghin, disghin vjaġġ aktar min-normal. Vetturi mill-Imġarr qasmu 5033 u miċ-Ċirkewwa 5142. Passiġġieri telqu mill-Imġarr 20,343 u miċ-Ċirkewwa 21,167.

### Twaqqif ta' Sezzjoni Ġdida



Fit-taqsimha tas-Sigurtà Soċjali ta' Ghawdex twaqqfet sezzjoni ġdida bl-iskop li kull applikazzjoni li ssir minn Malta jew Ghawdex għall-benefiċċji ta' mard, qagħad jew żwieġ, tiġi pproċessata f'Ghawdex u jekk tkun verifikata tiġi moqdiya fi żmien ġimgħa. Qabel, dan il-proċess kien idum iktar minn xahar. Sabiex twaqqfet din it-taqsimha, ġew ittrasferiti tletin skrivan li jahdmu maċ-Ċivil minn Malta għal Ghawdex. B'hekk, issa, din is-sezzjoni tlahhaq mas-sittin skrivan Ghawdexi. F'kumment, waqt iżjara fl-uffiċċji l-ġodda ta' din it-taqsimha tas-Sigurtà Soċjali, il-Ministru Giovanna Debono esprimiet is-sodisfazzjon tagħha għal dan il-pass u qalet li bit-trasferiment ta' dawn il-haddiema twettqet wegħda elettorali ohra tal-Gvern preżenti li aktar Ghawdexin jiġu jahdmu Ghawdex.

### Malta lejn l-Ewropa - Fejn Wasalna


Il-Hamis 30 ta' Marzu fis-sala tal-Kumpless *Tigrija Palazz* fir-Rabat Ghawdex, ġiet organizzata laqgħa ta' diskussjoni. Din il-konferenza ġiet indirizzata minn Dr. Roderick Pace, President tal-Moviment

Ewropew u membru tal-Malta EU Steering and Action Committee, u minn Dr. Simon Busuttil Kap tal-Malta Information Centre u membru tat-tim tan-negozjaturi ta' Malta. Ġie diskuss il-progress ta' Malta fin-negozjati ma' l-Unjoni Ewropeja. Suġġetti trattati kienu l-proċess ta' *screening* li wassalna għan-negozjati, il-pjan nazzjonali għall-adozzjoni tal-*Acquis Communautaire*, kif ukoll l-ewwel kapitli tal-*Acquis* li nfethu ma' Malta.

### Mill-mewt harġet il-hajja



Noel Frendo



Ivan Refalo

Fi tmiem ix-xahar ta' Marzu żewġ zghazagh mix-Xagħra Noel Frendo u Ivan Refalo tilfu hajjithom b'mod traġiku fi ftit jiem wiehed mill-iehor. Fuq xewq ta' dawn iż-żewġ zghazagh stess, il-familjari tagħhom taw il-kunsens biex setgħu jittieħdu xi



organi biex isiru trapjanti fuq pazjenti li kienu jinhtiegu din il-kura partikulari.

## Jum il-Gradwazzjoni fiċ-Ċentru għall-Istudji Avanzati Sir Mikiel Anġ Refalo

L-eżamijiet prattiċi tax-xjenza tal-MATSEC se jergghu j s i r u f'Ghawdex u hekk l-istudenti Ghawdxin ibatu anqas u ma jhossuhomx żvantaggati. S'issa l-istudenti Ghawdxin k i e n i k o l l h o m i m o r r u Malta għal dawn l-eżamijiet. Din l-aħbar inghatat mill-Ministru għal Ghawdex Giovanna Debono waqt iċ-ċerimonja ta' gradwazzjoni ta' 255



Is-Sur Francis Mercieca, President tal-Kunsill Skolastiku ta' l-iskola Sir Mikiel Anġ Refalo, jidher jagħti premju speċjali lil George Cremona għall-impenn u l-hegga partikulari li hu wera lejn l-iskola.

student u studenta li jattendu c-Ċentru għall-Istudju Avanzati Sir Mikiel Anġ Refalo. Il-Ministru saħqet li fl-aħhar sena u nofs il-Gvern investa aktar minn kwart ta' miljun lira f'dan iċ-Ċentru, li jiġbor fih sitt mitt student Ghawdxi, biex jinbnew diversi laboratorji godda.

## Rappreżentazzjonijiet fil-Ġimgha Mqaddsa

Matul iż-żmien tal-Ġimgha Mqaddsa kienu diversi l-attivitajiet li saru fil-gżira tagħna. Fost id-drammi li ġew imtella' insemmu *Veronica*, kitba tal-Kan. Joe Meylaq, li sar fix-Xewkija, *Minn Ilsiera Ghamilna Hielsa* fin-Nadur, *L-Imsallab*, miktub minn Joanne Debrincat, li sar f'Għajnsielem, *Triq il-Fidwa*, kitba ta' Alfred Grech, li sar il-Munxar, u *L-Emmaus tal-Pjazza* fix-Xagħra.

## Konferenza Annwali f'Ghawdex

Il-Hamis 13 ta' April infethet f'Ghawdex il-Konferenza Annwali tal-Bank of Valletta f'Ghawdex mill-Ministru għal Ghawdex. Fost punti oħra, il-Ministru qalet li Ghawdex għandu jharreg u jipprepara liż-żgħażaġh għall-opportunitajiet godda ta' xogħol li qed jinholqu minn diviżjoni internazzjonali tax-xogħol. Il-konferenza kienet indirizzata wkoll minn numru ta' kelliema prominenti li huma direttament involuti f'setturi differenti tar-riżorsi umani, fosthom Joseph FX Zahra, iċ-*Chairman* tal-Bank of Valletta u Godfrey Baldachhino, *Lecturer* fl-Università ta' Malta.



### Manhattan Collection

għadu kemm waslitlu kunsinna ta' tnejjeg godda għal kull okkażjoni

- ✓ ilbiesi għat-tfal tal-grizma
- ✓ ilbiesi għall-ommijiet tat-tfal tal-preċett u tal-grizma
- ✓ ilbiesi għat-tiġijiet
- ✓ u tafna okkażjonijiet oħra

10% off

Ċemplu fuq

**Tel: 553433**

issibuna hdejn il-kappella taċ-Ċawla



SANJAT

## IL-ĠUBLEW IL-KBIR F'RUMA

### TOUR TA' GHAXART' IJIEM GħALL-ITALJA U L-ISVIZZERA

### 10 - 20 ta' Lulju 2000

organizzat mill-Knisja ta' Sant' Anton Abbati Xagħra


Inżuru : Ruma u Belt tal-Vatikan, Milan, Lago di Como u Valtellina, St. Moritz (Svizzera), Livigno, Padova, Venezia, Verona , Gardaland

Programmi u Bookings:

Dun Ġwann Sultana.

Tel/Fax :558571 Tel: 565484.






Arkivju Nazzjonali Ghawdex

# Ghawdex 300 sena ilu

Pagna mill-Arkivju Nazzjonali - 85



Ricerka ta'

Joseph Bezzina

©2000

## IR-RIĊEVIMENTI TAL-GVERNATUR

Il-hamsa u tmenin dokument li qeghdin nipublikaw f'din is-sensiela ta' pagni mill-Arkivju Nazzjonali ta' Ghawdex hu dwar ghotja li l-Universitas kienet taghmel darba fis-sena lill-Gvernatur ta' Ghawdex bhala parti mill-ispiza tar-riċevimenti li kien jaghmel. Igib id-data tat-13 ta' Ġunju, 1700 — tliet mit sena ilu.

Tinsab registrata fit-tmien volum ta' l-Acta ta' l-Universitas ta' Ghawdex, l-enti amministrattiva tal-gżira fi żmien il-Kavallieri ta' San Ġwann (1530–1798), manetta (1699–1700), folju 29r (NAG, UG, Acta, 8/1699-1700, f. 29r).

Din li ġejja hi traskrizzjoni tad-dokument:

**Michele Hagius, tesoriero di quest'Università del Gozo pagarete all'Illustrissimo Signor Cancelliere Fra Francesco Dua'hmel Governatore di detta Isola, scudi dieci dotto di moneta; segli devono di ragione d'un anno incominciato il primo instante e da finire l'ultimo instante; a ragione di Scudi dieci dotto l'anno gli da detta Università per suo trattenimento di che tirando vostra cautela ponerete ai vostri conti, li 13 giugno 1700.**



Dokument ta' din ix-xorta qajla ltqajna mieghu. Il-Gvern lokali ta' Ghawdex qiegħed, mid-dhul tieghu, jghaddi s-somma konsiderevoli ta' tmintax-il skut għat-trattenimento tal-Gvernatur.

Mikiel Hagius, it-teżorier tal-Universitas, kien awtorizzat jghaddi dawn it-tmintax-il skut għall-ispiza tat-trattenimento tul is-sena 1700 kollha. Jidher li s-somma li kienet tiġi mgħoddija għal dan il-ghan kienet tvarja, għaliex l-ordni lil Hagius inghatatlu b'mhux b'mod strett, iżda għad-diskrezzjoni tieghu.

Il-kelma *trattenimento* tista' tiftiehem b'żewġ modi. Tfisser qagħda u soġġorn, jew inkella trattament u riċeviment. It-test fih innifsu qajla jghinek tifhem il-veru tifsira tal-kelma. Madankollu, nafu li l-Universitas ma kinitx responsabbli mill-paga tal-Gvernatur ta' Ghawdex u l-qagħda tieghu fil-gżira. Il-

Gvernatur kien jirrapreżenta l-Granmastru f'Ghawdex u l-paga tieghu kienet toħroġ mit-teżor ta' l-Ordni. Għalhekk, b'eskluzjoni ta' l-ewwel possibilità, jiġifieri hlas għal soġġorn, jiġi li l-kelma tirreferi proprju għar-riċevimenti li minn żmien għall-iehor kien joffri l-Gvernatur.

L-isem proprju tal-Gvernatur ta' Ghawdex bejn l-1699 u l-1701 kien Francois du Hamel. Ir-residenza uffiċjali tieghu kienet proprju fil-wesgħa żgħira li kien hemm quddiem il-Knisja Matriċi fiċ-Ċittadella u jista' jkun li r-riċevimenti kienu jsiru fis-sala ewlenija tar-residenza jew palazz żgħir. Mal-hajt ta' din is-sala, li għadha teżisti sal-lum, għad hemm impittra diversi armi tal-Gvernaturi ta' Ghawdex.

Meta kienu jsiru dawn ir-riċeviment mhux magħruf. Jista' jkun li wieħed minnhom kien jiġi ċċelebrat f'għeluq is-snin tal-għażla tal-Gran Mastru. Il-Gran Mastru ta' l-Ordni ta' dak iż-żmien kien Ramon Perellos y Rōcaful, elett nhar is-7 ta' Frar, 1697. Riċeviment iehor kien aktarx jinżamm nhar il-15 ta' Awwissu, jum Santa Marija, meta l-Gvernatur u l-gurati ta' l-Universitas kienu jiehdu sehem fil-quddiesa li ssir fil-Matriċi f'jum il-festa.

*Michele Hagius Tesorero di quest' università del Gozo pagarete all' Illmo Signor  
Fra Francesco Duahmel Governatore di detta Isola scudi dieci dotto di moneta segli devono  
di ragione d'un anno incominciato il primo instante e da finire l'ultimo instante  
a ragione di scudi dieci dotto l'anno gli da detta Università per suo trattenimento di  
che tirando vostra cautela ponerete ai vostri conti li 13 giugno 1700 -*





## TRIQ PUTIRJAL U T-TURISTI

Waqt il-mawra tagħhom f'Ghawdex it-turisti ftit jew wisq jieqfu r-Rabat, mhux biss biex jixtru imma wkoll biex jaraw x'toffri l-kapitali tal-gzira tagħna. Triq li minnha jghaddu l-parti l-kbira tat-turisti hi Triq Putirjal, għax minn hemm jerġgħu jaqbd u x-xarabank. Wara tant xogħol ta' twessigh u rranġar ta' bankini hija hasra li s-sistema tal-bankini f'din it-triq baqgħet f'dak l-istat ta' mizerja li tinsab fih. Nistiednu lill-Kunsill Lokali ġdid tal-Belt Victoria biex jiehu hsieb dan is-suggeriment tagħna.

Jidhirli li f'dan ir-rigward għandna nagħtu każ ukoll tal-pjazez ewlenin tar-Rabat u tat-toroq karatteristiċi tagħha, li bi ftit aktar għaqal żgur jistgħu jghinu biex nisfruttaw aħjar il-potenzjal turistik ta' Ghawdex u tar-Rabat in partikolari. Sfortunatament il-pjazez u t-toroq tagħna jservuna biss biex nipparkjaw il-karozzi, għax ahna, jekk nimxu hames minuti biex naslu d-dar jew fil-post tax-xogħol, nixxawtu! Hwienet ta' l-artiġjanat ta' pajjiżna fiż-żoni fejn jghaddu t-turisti żgur li jkollhom mpatt tajjeb fuq is-settur turistik.

## VIA SAGRA DJOĊESANA

Fil-bidu t'April giet organizzata via sagra djoċesana fuq l-Għolja t'Għammar. Qaluli li organizzaha l-grupp Gym Talb Madonna Ta' Pinu. Kienet sabiha hafna tara dawk il-persuni jalternaw fil-qari, fit-talb u fl-irfiġ tas-salib. Meta staqsejt kif organizzawha qaluli li kull parroċċa kellha taqra l-meditazzjonijiet u t-talb marbuta mal-15-il stazzjon li hemm ma' din l-gholja: 15-il stazzjon: wiehed għal kull parroċċa. Innotajt iżda li

mhux kull parroċċa kienet rappreżentata. Anzi, kien hemm hafna parroċċi li ma kienu rappreżentati xejn. Veru li xi parroċċi kellhom l-eżerċizzji tar-Randan. Imma possibbli li kull darba li jkun hemm inizjattiva djoċesana isibuha tant bi tqila biex jipparteċipaw? Tghidlix li f'parroċċa ma jistgħux jinstabu ftit persuni, ftit hafna(!), li jistgħu jieħdu sehem f'inizjattivi bħal dawn?!

## KAMPANJA GĦAL DONATURI TA' L-ORGANI

Kien waqt quddiesa tal-Hadd fil-bidu tar-Randan meta smajt lill-kappillan jaqra avvizz li l-Kummissjoni Djoċesana Żgħażaġh kienet qed tnedi kampanja biex aktar Ghawdxin, speċjalment żgħażaġh, jinkitbu bhala donaturi ta' l-organi. Qatt qabel ma kont hsibt f'din il-haġa. Imma bdejt nahseb ftit ftit x'tista' tisser kieku jien kont marid serjament u l-unika tama tiegħi kienet trapjant ta' l-organi. Il-mewt traġika ta' dawk iż-żewġ żgħażaġh mix-Xaġhra, li ftit jiem qabel il-mewt tagħhom kienu wrew ix-xewqa li f'każ ta' mewt kienu lesti jagħtu l-organi tagħhom, kif imbagħad sar, wasslitni biex niddeċiedi li jien ukoll insir donatur ta' l-organi. Ommi ma riditx, imma fl-aħħar ikkonvinċejtha. Ifhmuni: jien il-hajja inhobbha hafna u nibża' għaliha; imma nemmen li ġest bħal dan aktar ikun jixraq lin-nisrani, li fuq l-eżempju ta' Kristu juri din id-disponibla' li jagħti haġtu għall-oħrajn.

Illum jien sirt donatur ta' l-organi, u ferhan li għamilt dan il-pass.

## “INWELLDU L-ĠEJJANI FLIMKIEN”

Dan hu l-isem-messaġġ tad-dokument magħruf bhala l-Kurrikulu Minimu Nazzjonali l-ġdid maħruġ mill-Ministeru ta' l-Edukazzjoni li għandhu jidhol fis-seħh f'Settembru li ġej. Dan id-dokument jista' jittqies bhala l-proġett ta' edukazzjoni skolastika li trid tingħata lill-istudenti ta' pajjiżna fis-snin li ġejjin.

Hu nteressanti taqra n-nota dwar kif dan id-dokument iqis ir-relazzjoni edukazzjoni-student meta jitkellem mit-tagħlim bhala “żvilupp shiħ” tal-persuna (ta' l-istudent): “Il-kunċett ta' żvilupp shiħ tal-persuna jpoġġi lill-istudent fiċ-ċentru tas-sistema. Għalhekk il-kurrikulu għandu jaqdi lill-istudenti u mhux bil-kontra.” Id-dokument ikompli hekk: “Esperjenza edukattiva li twassal għal żvilupp shiħ tagħraf ukoll li t-tagħlim psiko-motorili, intellettuali, affettiv, soċjali u kulturali huwa interdipendenti. Għalhekk, il-komunita' edukattiva tkun qed tonqos jekk tipprivileġġja xi wiehed minn dawn l-aspetti.” (paġ. 26)

Kliem hafna sabih. Lili għaddewli xi sillabi tal-matrikola tal-livell avanzat, fosthom is-sillabu tar-religjon. Fihom kwantita' inkredibbli ta' materjal għall-istudju. Nixtieq inkun naf kemm dawn is-sillabi, li jridu jiġu mgħoddija mill-għalliema matul il-hin ta' l-iskola



u li jridu jigu studjati mill-istudenti, qed jippermettu dan l-izvilupp shih! Mhux talli hekk, imma qed ikomplu juru kemm fil-mentalita' taghna l-edukazzjoni skolastika tfisser studju kontra studju biex fl-ahhar tghaddi mill-eżamijiet neċessarji biex tkompli l-universita'. Ghax ma ssaqsux lill-istudenti li jiffrekwentaw l-iskola post-sekondarja Sir Mikiel Ang Refalo kemm sigħat ikollhom iqattghu l-privat!



L-istess diskors jghodd ukoll għal-livell primarju u sekondarju. Jekk is-sillabi jibqgħu kif inhuma, niddubita kemm l-għalliema ser ikunu lesti jinbidlu fil-“mentalita”, il-kultura u l-metodoliġa (tat-tagħlim)” kif talab il-Ministru Louis Galea fl-ittra li takkumpanja dan id-dokument.

## JUM IL-PREMJAZZJONI

Qanqluni biex nikteb dwar dan diversi kummenti simili minn diversi persuni f'diversi okkażjonijiet. Gara f'aktar minn skola waħda, f'tal-kbar u f'taž-żghar, li dritt kif l-istudenti konċernati rċevew il-premju tagħhom, telqu dritt 'il barra mis-sala bil-familjari b'kollox. U dan għamlu mhux student jew tnejn biss. X'misthija! Mank l-edukazzjoni li tistenna li kulhadd jirċievi l-premju! Mank naqra sens patrijottiku li jistennew li jtkanta l-Innu Malti! X'jimpurtahom minn shabhom li għadhom jistennew il-premju! L-aqwa li hadu l-premju huma. Il-gwaj hu li anke l-ġenituri jahsbuha l-istess. Thabat u stinka surmast! Forsi ahjar nibdew skola għall-ġenituri milli għall-ulied!

## ĠRAT LAMPEDUSA

Lampedusa hi gżira ċkejna fil-Mediterran, ċkejna bhall-gżira taghna. Tagħmel parti mill-istat Taljan. Qrajt fuq gazetta Taljana grajja bejn id-dahk u r-rabja. Saċerdot minn Sqallija mar jiċċelebra quddiesa tat-tieg tan-neputi tiegħu fil-knisja parrokkjali ta' din il-gżira. Meta wasal hemm, il-kappillan qallu li dik kienet il-knisja tiegħu u l-quddiesa kien ser imexxiha hu: jikkonċedilu biss li jmexxi r-rit tat-tieg u xejn iżjed. Miskin dak is-saċerdot, baqa' mibluġh. Daqstant iehor baqa' neputih!

Dawn praspas ta' Lampedusa, gżira żghira f'nofs il-Mediterran.

## IL-MAHFRA... TAL-ĠUBLEW!

Il-midinbin jitlobu mahfra lil Alla; il-Papa jitlob mahfra għall-htijiet ta' l-insara matul is-sekli,

speċjalment ta' l-offiżi matul is-sekli lil-Lhud; pajjizi li jippruvaw jahfru d-djun ta' pajjizi fqar; presidenti li jagħtu l-mahfra... Kollu sabih. Jalla nirbhu l-Indulgenza kollha kemm ahna.

Għadni qatt ma smajt lil hadd, b'mod individwali jew kollettiv, jitlob mahfra lill-Knisja! Tgħid il-Knisja qatt ma rċeviet offiżi, fil-passat imbiegħed u fil-passat qarib, minn individwi, partiti u organizzazzjonijiet?

## L-GĦAWDXIN TA' MALTA

Mhux qed nirreferi għall-Għawdxin li żżewġu u għażlu li jibqgħu jghixu Malta, imma għal dawk il-hafna Għawdxin, universitarji u haddiema, li jqattghu numru ta' snin jaqsmu bejn il-gzejjer. Kif qed tipprova tahseb fihom il-Knisja Għawdxija? Wasalx iż-żmien li l-Knisja f'Ghawdex tiddelega saċerdot, Għawdxin jew Malti, biex isegwi f'Malta stess, kif jista', il-hajja spiritwali ta' dawn l-insara Għawdxin?

## JOQORBU L-FESTI

Ma' l-ahhar ta' Mejju jibdew il-festi parrokkjali: id-daqq, il-murtali... u forsi l-ġlied. Nirrepeti suggeriment li konna għamilna fil-harġa ta' Ottubru 1999: “B'sinjal ta' rikonċiljazzjoni fost l-insara taghna (f'din is-sena tal-Ġublew) nissuggerixxi biex dawk il-parroċċi li għandhom xi forma ta' firda storika bejniethom jiċċelebraw festi u ċelebrazzjonijiet liturgiċi flimkien.” Hemm diversi modi kif dan jista' jsehh, fosthom li l-kleru ta' parroċċa jiġi mistieden jiehu sehem fil-pontifikal, jew fil-purċissjoni tal-festa, jew imexxi xi quddiesa tat-tridu ta' parroċċa oħra; li l-baned opposti jigu mistiedna jdoqqu f'xi mument tal-festa... Possibiltajiet hemm żgur; imma rieda tajba hemm?

Suggeriment iehor jista' jkun li l-parroċċi jiftehmu flimkien li jagħtu perċentwal - skond ir-rizorsi tagħhom - mill-ispejjeż tal-festa b'risq xi opra ta' karità tal-Knisja f'Ghawdex. B'żonnijiet u possibiltajiet ta' ġest bħal dan f'Ghawdex hawn żgur. Dan jista' jkun l-aqwa monument “haj” li jfakkar għal dejjem il-grajja tal-Ġublew il-Kbir fid-djoċesi taghna. X'jahseb il-Kulleġġ tal-Kappillani dwar dan?




**MARIO**  
DISPENSING OPTICIANS

57, MAIN GATE STREET, VICTORIA, GOZO.  
Prop. Mario P. Grech F.A.D.O. (Lond.)  
Appointments for  
**EYE TESTING / EXAMINATION**  
by the Latest Computer Technology  
and Eye Specialists  
Telephone: 55 65 28 / 56 33 31



# L-INTERVISTA



*Għaxar snin ilu, preċiżament bejn il-25 u s-27 ta' Mejju 1990, fil-gżejjer tagħna kellna x-xorti li nilqgħu lill-Papa Ġwanni Pawlu II fi żjara pastorali. Għadhom ħajjin fil-moħħ u l-qalb tagħna l-immagna tal-Papa f'Għawdex tagħna nhar is-Sibt 26 ta' Mejju. Il-wasla tiegħu fl-Imgarr, id-dhul tiegħu f'Ta' Pinu, l-entuzjażmu tal-folla u ċ-ċapċipa li harget minn qalbna meta rajnieh ipoġġi l-istellarju fuq ras il-Madonna Ta' Pinu, u ż-żjara fil-Katidral tagħna, għadhom friski fil-memorji tagħna u għandna nieħdu pjaċir nerġġhu insemmuhom. F'din l-intervista Dun Eddie Zammit talab il-kummenti u l-impressjonijiet lil diversi persuni li b'mod jew ieħor kellhom x'jaqsmu mal-żjara tal-Papa.*

## **Mons. Isqof Nikol Ġ. Cauchi, Isqof ta' Għawdex**

F'dan ix-xahar ta' Mejju 2000 ikunu għadew għaxar snin minn meta l-Papa Ġwanni Pawlu II żar il-gżejjer ta' Malta u Għawdex, u b'hekk sar l-ewwel Papa li qatt żar pajjiżna fl-elfejn sena tal-Kristjaneżmu.

Din iż-żjara storika giet imhejjija bi preparazzjoni twila, li fiha kellu sehem kbir in-N u n z j u Apostoliku ta' dak in-nhar, Mons. Pier Luigi Celata li habrek kemm felah biex dan l-avveniment jirnexxi kif imiss.

**Ġ e j t**

mitlub biex nagħti fil-qosor xi hjiel ta' din il-viżta pastorali tal-Papa kif għaddej minnha jiena stess fl-esperjenza tiegħi u kif niftakarha llum. Huwa fatt li l-preparazzjoni bdiet minn kmieni hafna u switilna ċerti sagrificcji mhux żghar. Qabel xejn intgħażlu l-kumitati responsabbli għall-organizzazzjoni. Ahna l-isqfijiet tlajna iktar minn darba Ruma fejn ġejna kkonsultati dwar id-diskorsi li kellhom isiru u ntabab ukoll il-parir tagħna dwar ċerti dettalji tal-programm taż-żjara. Ta' min jghid li għad li kienet xewqa tiegħi li ż-żjara tkun itwal u b' iktar hin fid-djoċesi t'Għawdex, kellna nikkuntentaw ruhna li b'kollox iż-żjara tiehu tlitt ijiem, u fil-gżira tagħna l-Papa dam minn filghodu sa wara l-ikel.

Ahna ridna wkoll li l-miġja tal-Papa ma tkunx biss manifestazzjoni ta' entuzjażmu religjuż, iżda okkażjoni li thalli frott spiritwali fil-poplu tagħna. Difatti fil-messaġġ li konna ppublikajna fid-19 ta' Marzu, l-Arcisqof Mons. Mercieca u



*Il-Papa Ġwanni Pawlu II isellem lill-folla f'Ta' Pinu*



jiena konna ktibna: "Ahna lkoll qed nitolbu li ż-żjara pastorali ssahhah ir-rabtiet taghna mas-Sede ta' Pietru, twettaqna fil-fidi u tghinna neghlbu l-hażen li hemm go fina, biex ahna, bhala nies impenjati li nimxu wara Kristu, nkunu dejjem nazzjon magħqud, moghti għall-imhabba u s-servizz ta' Alla u ta' l-ahwa".


Nixtieq nillimita ruhi għal dak li gara fil-gżira ta' Ghawdex u nibda biex ngħid li dawk il-granet għalija ma kienux għajr taqtiegh il-qalb. Għad li ftit nies kienu jafu b'dan, jiena kelli nformazzjoni minn qabel illi kieku dak il-jum tas-26 ta' Mejju 1990 kellu jisbah bil-maltemp, il-vjaġġ tal-Papa għal Ghawdex kellu jiġi kkanċellat. Hadt nifs 'il ġewwa, għalhekk, meta filgħodu sebaħ bnazzi, u iktar ukoll meta ċempluli li l-katamaran li fuqu kien hemm il-Papa kien riesaq lejn l-Imgarr. Il-laqgħa li l-Ghawdxin għamlu lill-Papa mal-wasla tiegħu f'Ghawdex kienet wahda sabiħa, u jiena kelli nuża l-enerġija tiegħi kollha biex, bil-għajnunna tal-membri tal-Kumitat organizzattiv u ta' ohrajn, nikkontrollaw l-entuzjażmu mhux dejjem moderat li wera l-poplu tagħna.

Iz-zuntier tal-Bażilika Ta' Pinu u t-triq ta' quddiemha kienu ffullati bin-nies. Minn fuq it-tribuna li tlestiet apposta, il-Papa ippresieda l-konċelebrazzjoni u għamel l-omelija, li fiha tkellem fuq il-familja nisranija u r-rwol tagħha fis-soċjetà tal-lum.

Holoq xi ftit tal-ansjetà għall-organizzaturi l-fatt li kważi sa xhin bdiet il-quddiesa s-sistema tal-*loudspeakers* ma kienix qed tiffunzjona tajjeb, iżda mbagħad sa tmiem il-quddiesa kollox mar sewwa.

F'dak il-jum il-Papa ppranza fis-Seminarju flimkien mas-superjuri, is-seminaristi u xi mistednin ohra. Ftit wara l-ikla, il-Papa twassal fil-*Popemobil* fil-Katidral fejn kienu qegħdin jistennewh il-Kanonċi tal-Katidral, il-membri tal-Kleru Ghawdxin u rappreżentanti tal-Għaqdiet tal-Lajċi, membri tal-Kunsilli Parrokkjali u l-qraba tal-missjunarji Ghawdxin. Wara d-diskors interessanti li għamel fil-Katidral, il-Papa temm iż-żjara tiegħu f'Ghawdex u rritorna lejn Malta, fejn kompla l-programm intens li kellu.

Żgur li żjara hekk impressjonanti tibqa' dejjem hajja fil-memorja tal-poplu Ghawdxin.




*Il-Papa jpoġġi stellarju tad-deheb madwar ras il-Madonna Ta' Pinu*

### ***Mons. Beneditt Camilleri, Rettur tas-Santwarju tal-Madonna Ta' Pinu***

Il-miġja tal-Qdusija Tiegħu l-Papa f'Malta u speċjalment fis-Santwarju Ta' Pinu u l-entuzjażmu li wera l-poplu Malti u Ghawdxin f'din iż-żjara, għalija kienu jfissru hafna u ma jstax ikun li ninsihom. Huwa veru li għalija kienet taħbita kbira biex inhejju dak kollu li kien meħtieġ, imma l-Madonna ma naqsitx li tibghat għadd ta' persuni biex jagħtu l-għajnunna tagħhom, speċjalment il-Perit Joe Mizzi u s-Sur Carmelo Grech li ppjantaw u mexxew it-twaqqif tat-tribuna, u d-Ditta FX Borg li hadmitha mingħajr ebda hlas, u tant persuni ohra li impossibli li nsemmihom kollha.

Ix-xewqa li l-Papa jiġi Malta u jżur u jqaddes fis-Santwarju Ta' Pinu kien ilha tberren sewwa f'moħhi minn meta ċcelebrajna l-Kungress Marjologiku-Marjan, fl-okkażjoni ta' l-ewwel ċentenarju mis-Sejha tal-Madonna lil Karmni Grima fl-1883, u kienet ukoll ix-xewqa tiegħi li meta jkun fis-Santwarju jżejjen l-immagni tal-Madonna bi stellarju tad-deheb. Din il-grajja kellha sseħħ seba' snin wara fuq stedina tal-Konferenza Episkopali. U bit-thabrik tan-Nunzju Apostoliku, Pier Luigi Celata, li kellu mhabba speċjali lejn il-Madonna Ta' Pinu, u fuq talba ta' l-Isqof Nikol Ġ. Cauchi, f'isem id-devoti tal-Madonna, il-Papa qiegħed stellarju ma' ras ix-xbieha tal-Madonna. Dan





*Flimkien mas-Superjuri u Seminaristi waqt iż-żjara li l-Papa għamel fis-Seminarju ta' Għawdex*

ghalija kien ifisser hafna, ghaliex il-mod kif il-Q.T. il-Papa laqa' l-istedina u l-hin twil li għadda gharkubbejh quddiem ix-xbieha tal-Madonna, barra li wrew l-imhabba li l-Papa għandu lejn il-Madonna, huma taghlima ghalina lkoll. Kemm huwa mehtieg li nersqu dejjem aktar lejn din l-Omm spiritwali taghna, u nkomplu nikkonfermaw is-sejha li ghamlililna l-Madonna permezz ta' Karmni Grima, biex inżuruha u nfittxu l-ghajjuna taghha f'dan il-post qaddis Ta' Pinu!

Bhala l-persuna responsabbli minn dan is-Santwarju, li l-ghan tieghi mhux hlief li nara dejjem tikber l-imhabba lejn il-Madonna, ma jistax jonqos li napprezza immens din iż-żjara u li tibqa' mhażza go mohhi sakemm il-Mulej iżommni haj.

### ***Is-Sur Bennie Mercieca, animatur waqt il-Pontifikal tal-Papa f'Ta' Pinu***

F'intervista qasira li kienet saritli fuq it-*television* waqt it-trasmissjoni diretta tal-Pontifikal tal-Papa f'Ta' Pinu, jiena kont stqarrejt li dik il-grajja kienet avveniment storiku, okkażjoni straordinarja u esperjenza spiritwali intensa. U ghalija personalment, dan kellu tifsira aktar billi, providenzjalment, il-Kumitat Organizzattiv responsabbli għaż-żjara tal-Papa talabni biex inkun animatur mhux biss ghal qabel il-wasla tal-Papa f'Ta' Pinu, imma wkoll waqt il-Pontifikal Solenni.

Bhala animatur kelli nimla l-hin ta' qabel b'kummentarju twil ta' taghrif dwar hajjet il-Papa u l-hidma pastorali tieghu b'eżortazzjonijiet ta' talb u invokazzjonijiet, b'innijiet u akklamazzjonijiet. Ghal waqt il-Quddiesa Solenni tal-Papa, mbaghad, jien kelli nanima l-folla kbira prezenti ghal partecipazzjoni devota, attiva u dixxiplinata, b'interventi marbuta ma' kull ma kellu jsir skond il-Liturġija u l-programm

Kristu!"; kelmiet li żgur jibqgħu jidwu f'widnejja, daqskemm jibqgħu stampati f'mohhi u b'għożza jibqgħu mnaqqa f'qalbi dawk is-sentimenti spiritwali intensi li hassejt meta kont fuq l-istess palk, hekk qrib tal-Quddiesa Tiegħu l-Papa, Vigarju ta' Sidna Ġesù Kristu.

### ***Maria Attard, li tat sehemha fit-tħejjijiet għaż-żjara tal-Papa f'Ta' Pinu***

L-ewwel hsieb li jiġini f'mohhi meta niftakar fiż-żjara tal-Papa f'Għawdex hu l-entuzjażmu li kien hawn, il-preparazzjoni intensa, l-ferh fuq wiċċ dawk li kienu jistennew b'fidi l-miġja tal-Kap tal-Knisja, ir-Raghaj tal-merhla. Ma' dan niftakar is-sema sabih u arja friska u ċara tar-rebbiegha. Personalment tajt is-sehem ċkejken tieghi fil-preparazzjonijiet li saru f'Ta' Pinu fejn hemm saret l-ewwel quddiesa tal-Papa fil-gzejjer taghna.

Niftakar sew li t-tema kienet Marija u l-familja: ir-rwol tal-familja għad-dell tal-harsien ta' Marija finnisġa tal-programm edukattiv taghha fil-formazzjoni tal-membri taghha, biex ikunu wlied is-soċjetà ta' Illum, b'sens kbir ta' responsabilità, u wlied il-Knisja b'impenn imgedded għall-valuri ta' l-Evangelju. Fil-fehma tieghi, il-Papa kompli jsahhah dan id-diskors fil-messaġġ li wassal fil-Katidral dwar il-hidma ta' Evangelizzazzjoni li għandha ssir f'pajjiżna. Il-Papa qalilna li għandna bżonn ngħixu l-Vangelu b'mod aktar shih u perfett, nirsistu biex ikun hawn l-għaqda, biex hekk inkunu xhieda li tqanqal l-ammirazzjoni li twassal għall-konverżjoni.

It-tluq tieghu mill-Imġarr, li stajt ingawdi mid-dar, kienet xena li ma ninsiha qatt. Dawk id-dghajjes jakkumpanjawh fit-tluq tieghu, f'bahar kahlani, stħajjiltu meta Ġesù kien jivjaġġa fuq il-baħar tal-Galilea u hafna kienu jmorru warajh fuq id-dghajjes taghhom.



## Is-Sur Anton Farrugia, usher waqt iż-żjara tal-Papa fil-Katidral

Dak in-nhar tal-miġja tal-Papa fil-Katidral ta' Ghawdex, is-Sibt 26 ta' Mejju, jien kif ukoll il-mara tiegħi konna nkarigati bhala *ushers* fil-Katidral. Ghalija din il-ġrajja ma ninsiha qatt.

Il-hin kien l-3.45p.m. meta l-Papa kien diehel mill-bieb tal-Katidral. Dan wara li hu kien milqugh b'ċapċip kbir u b'ghajat ta' "Viva l-Papa" minn folla ta' nies fil-pjazza tal-Katidral. Kif il-Papa rifes fil-knisja, huwa waqaf għal ftit mumentanti b'idejh miftuħa u rasu mgħollija 'l fuq jifli l-kapolavur tal-Gafà, li dak in-nhar kienet imżejna mill-ahjar għal din l-okkażjoni unika u straordinarja. Kellu raġun il-Papa, aktar tard f'dik il-lejla, isejjah lill-Katidral " ... *this magnificent Cathedral dedicated to the Assumptiuon of Our Lady in Heaven*".

Wara li l-Papa għamel żjara lil Ġesù fil-kappella tas-Sagrament, hu gie akkumpanjat mill-oghla awtorità tal-Knisja Ghawdxija sa fuq it-tron imhejji għalih fuq il-presbiterju. L-Isqof Cauchi għamel id-diskors tal-merħba, u dritt wara l-Papa kellem lill-mistiedna kollha.

Il-Papa tkellem l-aktar fuq l-"evangelizzazzjoni", imma sab hin ukoll biex jindirizza partikularment lid-diversi gruppi li kienu miġbura quddiemu. Il-gruppi

kienu dawn: is-sacerdoti kollha t'Ghawdex, il-Ministri Straordinarji tal-Ewkaristija, il-familjari tal-missjunarji Ghawdxin li f'dak iż-żmien kienu qed iwettqu l-missjoni tagħhom barra, il-membri tal-Kunsilli Parrokkjali u d-dirigenti ta' l-Ghaqdiet Apostoliċi f'Ghawdex.

Ma setax jonqos li, kemm wara d-diskors tiegħu kif ukoll wara li hareġ mill-Katidral biex ikompli l-pellegrinaġġ tiegħu, il-Papa gie applawdit b'entużjażmu li bhalu ftit rajna gewwa l-ġzira tagħna.



*Il-Papa jindirizza lil dawk prezenti fil-Katidral tad-Djoċesi ta' Ghawdex*



**CARUANA & CINI**

COMPANY LIMITED  
40/41 Capuchins' Str. Victoria VCT 108 - Gozo  
Tel: 551918, 564431, 564432 - Fax: 561638

*Gozo Representatives for*

**ARISTON & Hotpoint**  
**Appliances**






26 ta' Mejju 1990

# Ġwanni Pawlu II fid-Djoċesi ta' Għawdex



*Dehra ġenerali  
tal-Pontifikal  
Solenni  
li mexxa  
l-Papa  
Ġwanni Pawlu  
II quddiem  
is-Santwarju  
tal-Madonna  
Ta' Pinu*



*Il-Papa milqugħ b'entuzjażmu mill-  
folla li ngabret quddiem is-Seminarju*



Wara pranzu  
fis-Seminarju  
flimkien  
mas-Superjuri  
u s-  
Seminaristi, il-  
Papa  
għadda  
mument  
ta' talb fil-  
kappella  
ta' l-istess  
Seminarju




Il-Papa jsellem lil Għawdex għall-aħħar  
darba minn fuq il-katamaran qabel telaq  
lejn Malta

Waqt il-laqgħa ma' diversi kategoriji fil-  
Katidral tad-Djoċesi



Riflessjonijiet minn A.C.M.



Silta mid-diskors ta' Merħba lill-Qdusija Tiegħu l-Papa Gwanni Pawlu II mill-Eċċ. Tiegħu Mons Nikol Ġ. Cauchi, Isqof ta' Għawdex

## Il-Papa jkellimna f'Għawdex...

Santità,

Fi tmiem din il-ġimgħa int qiegħed iżżur pajjiżna bhala **Ħabbar tal-Paċi**. Int ġejt fostna f'isem il-Mulej, mlibbes bl-istess setgħa Tiegħu. Il-preżenza tiegħek fostna għandha ttajjar minn fuqna n-nghas perikoluż billi tfakkarna li **l-pajjiż jista' jinqered jekk jitlef il-ħila tar-rikonċiljazzjoni u tar-rispett reċiproku**.

Nixtiequ li l-preżenza tiegħek tgħinna biex

- ◆ nemmnu fil-qawwa tat-tajjeb
- ◆ u nwarbru l-lingwaġġ tal-vjolenza u tat-theddid.

Mhux li kien li din il-preżenza tagħtina l-kuraġġ u l-ħila li naslu għall-ħbiberija fis-sens li jkollna l-għaqal u l-umiltà

- ◆ li naħfru u nitolbu maħfra.

Kemm nixtiequ li l-preżenza tiegħek tiftaħ qlubna biex jitqanqlu mill-ħniena bla tarf t'Alla u l-Maħfra tiegħu.

# IL-MADONNA PATRUNA TAL-FAMILJI

F'dan is-Santwarju venerabbli tal-Madonna Ta' Pinu nroddu ħajr lil Sidna Ġesù Kristu għall-preżenza

u **protezzjoni** mimlija mħabba ta' l-Omm Verġni tiegħu, li l-Knisja f'Malta u Għawdex ilha tesperjenza tul is-snin kollha tagħha.

Għal sekli shaħ, il-fidili ta' dawn il-gzejjer qorbu lejn Marija fit-talb u talbu għall-interċessjoni mimlija mħabba tagħha

**biex tgħin hom fi ħtigijietom u ssabarhom fin-niket tagħhom.**

B'mod speċjali, Marija minn dejjem kienet il-Patrana tal-Familji Nsara ta' Malta u Għawdex.

### Il-Familja fil-Pjan ta' Alla

Billi l-familja hija l-Ewwel Ċellula vitali tas-Soċjetà, is-saħħa spirítwali tal-familji tagħha se tkun għal dejjem il-kejl fundamentali tas-saħħa tas-Soċjetà.

J'Alla l-familji ta' Malta u Għawdex qatt ma jonqsu milli jduru lejn Marija, l-Omm tas-Sagra Familja ta' Nazaret u l-Omm ta' l-Umanità kollha, bhala gwida żgura fost l-isfidi u l-provi tal-ħajja.

### Nafdaw fl-Interċessjoni ta' Marija

F'riġel is-salib, Marija tidher lilna bhala Omm il-Knisja. Hi tistedinna biex nafdaw fit-talb tagħha.

Ma għandniex naħsbuha darbtejn qabel ma nduru lejha.

Kemm nies isibuha bi tqila biex jaħfru l-piki li ilhom snin..., jew biex jirbħu... r-rabja, mibegħda, għira jew rizeniment?

F'waqtiet bħal dawn, għandna nafdaw fl-interċessjoni ta' Marija... li l-aktar sitwazzjoni bla tama tista' tinbidel bil-qawwa ta' Kristu.





## **Ninkoragġikom biex titolbu lil Alla fil-familji tagħkom**

Itolbuh kuljum biex  
jgħinkom ha tibqgħu fidili lejn  
il-vokazzjoni li takom Alla fi  
Kristu.

Tibzghux tressqu quddiemu  
**t-tamiet**  
**l-bżonnijiet, u**  
**l-inkwiet kollu tagħkom.**

**Ġenituri**, itolbu għal  
uliedkom halli jkunu jistgħu  
jikbru fil-hajja ġdida li rċevew  
fil-Magħmudija.

**Tfal**, itolbu għall-ġenituri  
tagħkom għaliex intom ukoll  
għandkom sehem x'tagħtu  
biex tqaddsuhom.

**U kemm jekk xogħlok  
huwa fid-dar, fl-għelieqi,  
jew fuq il-baħar,  
fil-fabbriki jew fl-  
industrija turistika,...  
offri x-xogħol lill-Mulej  
bħala saġrificċju li  
jogh ġob bi tnejjija  
għall-miġja ta' saltnatu.**

## **Il-Familja bażi tas-Socjetà**

Fl-imghoddi l-hajja tal-familja  
b'saħħitha ta' Malta pprovdieth  
bażi soda għall-istabilità u  
żvilupp armonjuż tas-Socjetà.

Fiz-żmien tal-lum:  
Jistgħu l-familji ta' Malta u  
Għawdex jibqgħu jilqgħu din  
l-isfida urgenti?

Is-Socjetà mhix meħlusa minn  
xorta ta' **dizorjentament  
spiritwali** kkawżati minn  
bidliet soċjali mgħagħla  
u minn sistemi ta' valuri u stil  
ta' hajja li jmorru kontra  
l-valuri tal-Vanġelu li għagħnu l-  
identità tagħkom bħala poplu.

**...Nitlobkom biex titolbu  
miegħi li l-familji ta' Malta  
jkunu l-hawt li fih is-  
socjetà tagħkom tfondi  
l-impenn imġedded  
tagħkom għall-valuri  
tal-Vanġelu, li huma  
l-aktar wirt prezjuż li ġej  
mill-imghoddi.**

## **J'Alla Marija tiggwidakom**

Nafda lill-Familji tagħkom  
lill-harsien u t-talb Matern ta'  
Marija.

J'Alla Hi (Marija) **tiggwida**  
lill-ġenituri u wliedhom biex  
iwiegħbu għall-vokazzjoni li  
huma rċevew bħala wlied Alla,  
mifdijin minn Kristu.

J'Alla **tiggwida** r-Rghajja tal-  
Knisja fil-Katekezi u l-ministeru  
tagħhom maż-żgħażaġh li  
waslu biex jizzewġu.

**J'Alla tiggwida lil dawk  
kollha responsabbli b'xi  
mod għall-ġid pubbliku,  
biex huma jirrispettaw u  
jsaħħu l-hajja tal-familja  
permezz ta' ligijiet  
għarfa u prudenti,  
iwarrbu, bħala ta' deni  
għall-ġid tas-socjetà,  
kulma jinjora jew jichad  
il-Pjan t'Alla għall-  
familja u jnaqqas  
ir-rispett għar-rigal  
tal-hajja umana.**





# X'QED TAGHMEL IL-KNISJA ...

## ... għaż-żgħażaġh Għawdxin?

Wahda mill-prijoritajiet tal-Knisja f'Ghawdex hi l-pastorali maż-żgħażaġh. Il-Kummissjoni Djoċesana Żgħażaġh (KDŽ), li hi responsabbli minn din il-hidma pastorali fuq livell djoċesan, twettaq programm ta' hidma u inizjattivi pastorali biex, direttament jew permezz tal-parroċċi, twassal il-messaġġ tal-Vanġelu liż-żgħażaġh.

Il-hidma tal-KDŽ hi prinċipalment mifruxa fuq tliet linji:

- a) tnedi inizjattivi pastorali fuq livell djoċesan biex jikkber aktar fost il-gruppi taż-żgħażaġh parrokkjali s-sens ta' djoċesi u ta' komunjoni ekkleżjali, sabiex iż-żgħażaġh u l-gruppi parrokkjali ma jinghalqux fihom infushom u jaħsbu li l-Knisja u l-htigijiet tagħha jinsabu biss fit-territorju parrokkjali tagħhom; (sfortunatament il-partecipazzjoni taż-żgħażaġh f'dawn l-inizjattivi djoċesani kull ma jmur qeghda dejjem tiddgħajjef, u qed nindunaw li aktar qed jattendu studenti milli żgħażaġh; minhabba f'hekk, il-KDŽ qed tipprowa tiskopri mill-ġdid ir-rwol tagħha f'dan ir-rigward);
- b) tgħin lill-gruppi taż-żgħażaġh fil-parroċċi – fejn dawn jeżistu! – biex jiffunzjonaw aħjar u biex iwettqu programm ta' hidma pastorali għaż-żgħażaġh fil-parroċċa tagħhom; dan isir l-aktar b'kuntatti personali, b'inkoraġġiment u bi sforz li jitwaqqfu gruppi taż-żgħażaġh fejn għadhom ma jeżistux; (bħala għajnuna kateketika għal dawk il-persuni li jmexxu laqgħat għall-adolexxenti u żgħażaġh, il-KDŽ qeghda tibni librerija ta' kotba u sussidji kateketiċi fl-uffiċċju tagħha fil-Konservatorju ta' l-Isqof: s'issa ntefqu Lm489 f'kotba u posta, filwaqt li ngabru Lm598 f'donazzjonijiet minghand saċerdoti, xi lajċi u żewġ

banek; il-KDŽ irċeviet ukoll għajnuna mill-Ministeru għal Ghawdex taht l-iskema ta' għajnuniet li l-Gvern jagħti lil organizzazzjonijiet non governattivi li ser tintuża għal dan il-ghan u għall-*hostel* li l-KDŽ tmexxi);

- c) tgħin fil-formazzjoni taż-żgħażaġh li jaħdmu jew jixtiequ jaħdmu maż-żgħażaġh fil-parroċċi u fiċ-Ċentri parrokkjali; dan qed isir permezz ta' *weekends* ta' formazzjoni tal-personalità tal-*youth ministers*, u dan l-aħhar permezz ta' *weekend* irtir biex ngħinu wkoll fil-bini tal-karattru spiritwali ta' dawn iż-żgħażaġh; (riżultat pożittiv ta' dawn il-*weekends* hu l-fatt li iż-żgħażaġh li pparteċipaw hassew is-sejha li jaħdmu jew li jaħdmu iżjed fost żgħażaġh bħalhom).

Biex jintlahqu whud minn dawn l-għanijiet li semmejna, matul ir-Randan ta' din is-sena tal-Ġublew il-KDŽ hadet diversi inizjattivi pastorali godda. Diġà semmejna l-irtir fil-maġhluq li sar bejn l-24 u s-26 ta' Marzu f'Dar Manresa. L-irtir tmexxa minn Patri Edgar Busuttill S.J. u attendew għalih 28 żaġhżuġh/a. Kienet esperjenza ferm sabiha, kemm mill-aspett ta' komunjoni bejn iż-żgħażaġh u fuq kollox mill-aspett spiritwali. Li tara żgħażaġh jgħaddu sigħat shah jitolbu quddiem Ġesù Ewkaristija f'diversi mumentali tal-ġurnata, josservaw is-silenzju matul l-irtir, u fuq kollox ferhanin bil-preżenza tal-grazzja f'qalbhom hu ta' sodisfazzjon spiritwali kbir għal min jaħdem magħhom. Naħseb li jrid ikollna l-kuraġġ li ninvestu f'dan il-qasam u noffru liż-żgħażaġh tagħna esperjenzi ta' din il-kwalità.

Fid-19 ta' Marzu l-KDŽ hadet hsieb torganizza l-Jum Nazzjonali taż-Żgħażaġh f'Ghawdex. Dan sar f'kollaborazzjoni mal-Kunsill Nazzjonali taż-Żgħażaġh. Sfortunatament ftit li xejn kellna partecipazzjoni min-naħa tal-parroċċi u miċ-Ċentri. Għall-*bike hike* li għamilna filgħodu ha sehem biss grupp ta' żgħażaġh miċ-Ċentru tan-Nadur, filwaqt li għall-*fun games* li saru fil-Kumpless Sportiv tas-Seminarju pparteċipaw biss iż-żgħażaġh miċ-Ċentri tan-Nadur u ta' l-Għarb, meta fis-sni ta' qabel kienu jipparteċipaw numru ferm akbar ta' Ċentri. Ferm aħjar kienet l-animazzjoni minn grupp żgħażaġh ta' quddiesi ta' tmexxiet minn Mons. Isqof f'Ta' Pinu. Dan in-nuqqas ta' partecipazzjoni probabilmnt hu sintomu li f'diversi parroċċi u Ċentri għad m'għandniex strutturi marbuta mal-pastorali taż-żgħażaġh li qed jiffunzjonaw.





Esperjenza, però, għal kollox pożittiva marbuta ma' din iċ-ċelebrazzjoni ta' Jum iż-Żgħażaġh kienet il-kampanja li mexxiet il-KDŻ matul ir-Randan, bl-ghajjnuna tal-kappillani u rettori tal-knejjes, biex aktar Ghawdxin, speċjalment żgħażaġh, isiru donaturi ta' l-organi. Din il-kampanja ta' sensibilità qanqlet aktar minn mitt persuna, żgħar u kbar, biex jinkitbu bhala donaturi ta' l-organi. Frott din il-kampanja kellna l-ghoti ta' l-organi ta' Noel Frendo u Ivan Refalo mix-Xagħra, li f'it jiem biss qabel mewthom kienu wrew ix-xewqa mal-familjari tagħhom li jinkitbu bhala donaturi ta' l-organi.

Biex nrispondu għan-nuqqas ta' parteċipazzjoni miż-żgħażaġh f'inizjattivi djoċesani, hsibna li jkun ahjar jekk immorru ahna stess inżuru liż-żgħażaġh waqt il-laqgħat tagħhom fil-parroċċi. Għażilna l-eżerċizzi tar-Randan għaż-żgħażaġh peress li l-eżerċizzi huma okkażjoni unika fejn il-Knisja f'Ghawdex tista' tilhaq numru kbir ta' żgħażaġh miġbura flimkien bl-iskop li jsimghu l-Kelma t'Alla. Din l-inizjattiva kienet marbuta ma' salib ta' l-injam li mexxa minn parroċċa għall-ohra jistieden liż-żgħażaġh jifflu qalbhom għal Kristu u jiehdu mpenn personali ta' ċahda għar-Randan. Kienet inizjattiva li laqqgħetna ma' madwar 750 żagħżuġh u tfajla, minn 15-il sena 'l fuq. Kienet fuq kollox esperjenza li wrietna kemm tajjeb u sabih hemm fiż-żgħażaġh tagħna, kemm huma kapaċi jsimghu l-Kelma t'Alla u kemm jafu jitolbu bil-gabra jekk jingħatawlihom okkażjonijiet ta' dan it-tip.

Hu minnu li ma jistgħux isiru l-eżerċizzi tar-Randan is-sena kollha, imma tkun intuwiżżjoni pastorali tajba jekk fil-pastorali maż-żgħażaġh il-parroċċi jisfruttaw f'sens pastorali dik il-ġimgha ta' eżerċizzi biex joffru liż-żgħażaġh, partikolarment lill-gharajjes u liż-żgħażaġh adulti, proposti ta' formazzjoni nisranija li jrispondu għall-htigijiet tagħhom. B'dan il-mod l-eżerċizzi ma jkunux okkażjoni ta' darba fis-sena imma jistgħu jsiru l-bidu, il-fus u l-qofol ta' programmi pastorali għaż-żgħażaġh.



Ma' dawn l-inizjattivi nixtieq insemmi wkoll tliet inizjattivi ohra li għamlet jew qed tagħmel il-KDŻ favur iż-żgħażaġh. Ta' kull sena, matul iż-żmien tar-Randan, il-KDŻ tniedi kampanja ta' *fund raising* favur istituzzjonijiet tal-karità jew tal-volontarjat f'Ghawdex bl-ghajjnuna ta' l-istudenti ta' l-iskejjel sekondarji tagħna. L-inizjattiva ta' dan ir-Randan kienet biex jingabru fondi b'risq il-*Gozo Association for the Deaf*. F'kollaborazzjoni maċ-Ċentru għall-Istudji Avanzati Sir Mikiel Anġ Refalo, il-KDŻ mexxiet kwestjonarju lill-istudenti ta' din l-iskola – hemm f'it aktar minn 600 – biex jgħinna nifhmu ahjar il-htigijiet ta' din il-faxxa ta' età taż-żgħażaġh tagħna. Bhalissa qed niġbru l-materjal li hareġ minn dan il-kwestjonarju fuq il-*computer*. Il-KDŻ qed tipprepara wkoll li takkumpanja grupp ta' żgħażaġh Ghawdxin għall-Ġublew taż-Żgħażaġh li ser isir f'Ruma f'Awissu li ġej.

Inhoss li minn qalbi rrid niringrazzja lil dawk is-sacerdoti u żgħażaġh li jagħtu hafna minn hinhom f'hidma pastorali b'risq iż-żgħażaġh, speċjalment lil dawk li huma membri tal-KDŻ. Id-dedikazzjoni u l-inkuraggiment reċiproku huma żewġ elementi importanti biex kull tip ta' pastorali thalli l-frott.

*Dun Giovanni Curmi*




## Issa Tista' Thawwar il-Borma bħal Dari

**Issib Hwawar, Hxejjex Aromatici, Frott Imqadded  
għall-Helu u Prodotti oħrajn għall-Ikel**

**14 - 15 Kerċem Road, Victoria, Gozo. Tel. 562160.**



*Apprezzament*



## MONS. CARMELO SACCO

1913-2000

Wara hidma saċerdotali ta' disgha u hamsin sena, il-Mulej għoġbu jsejjah lil Mons. Carmelo Sacco sabiex jagħtih il-hlas tax-xogħol tiegħu. Mons. Sacco twieled fil-Belt Victoria nhar it-22 ta' Marzu 1913 minn M'Angelo u Tereza Vella. Ta' tfajjel żgħir wieġeb għas-sejha tal-Mulej u wara li spiċċa l-istudju tiegħu fis-Seminarju tal-Qalb ta' Gesù f'Għawdex gie ordnat saċerdot fis-7 ta' Ġunju, 1941, mill-Isqof Mikiel Gonzi fil-Kappella tas-Seminarju. Mill-bidunett beda jaqdi d-doveri bhala viċi-parroku fir-Rabat. Dak iż-żmien dan kien iebes u ta' saġrificċju għaliex l-assistenza mal-moribondi kienet għal hafna sigħat bil-lejl u bi nhar. Wara snin gie magħżul bhala kappillan fl-Isptar Ġenerali t'Għawdex. Huwa serva wkoll fl-isptar mentali u fil-Lazzaret fejn dak iż-żmien il-kuntatti mal-morda kienu perikolużi. Fis-sena 1976, meta l-Parroċċa ta' San Ġorġ giet mghollija għad-dinjità ta' Kolleġġjata, Dun Karm gie mahtur Kantur bit-titlu ta' Monsinjur. Huwa baqa' jaqdi d-doveri tiegħu b' dedikazzjoni sa l-aħhar u ta kontribut kbir lill-Parroċċa li tagħha kien iben den. Mons. Sacco miet fid-Dar tal-Kleru, Malta nhar il-Ġimgħa 7 t' April 2000. il-funeral tiegħu sar nhar il-Hadd 9 t' April fil-Bażilika ta' San Ġorġ u d-difna saret fiċ-ċimiterju ta' Santa Marija, fil-qabar tal-familja.

Mons. Carmelo Sacco jibqa' mfakkar bhala saċerdot serju li dejjem għamel unur lil libsa li kien ixidd.

**Agħtih O Mulej il-Mistrieh ta' Dejjem**

*Gianninu Cremona*



**The  
Liqueur  
shop**

*The Leading Wines,  
Spirits & Tobacco  
Merchants in Gozo.*

14 St George's Square, Victoria.

Tel: 556531

*Prop. J.C. Mejlak Zammit*

• **FREE DELIVERIES** •



# J.V.J.

*General Merchants / Importers of Sweets  
Master Squashes - Master Spirits  
Distributors of Delco Batteries & Car Accessories  
Car & Motor Bike Dealer - Rent-a-Car  
Gozo Sole Agent for Aprilia, Gillera, Piaggio Motor Bikes  
and Pirelli Drago Tyres*

Xaghra - Gozo. Tel: 555819, 564640 Fax: 563950 Mob: 09496680

## FIAT PUNTO



### The NEW FIAT PUNTO

- best safety car in Europe for the year 2000.
- 3-door or 5-door.
- diesel or petrol.

**DYNAMIC!**

**EUCHARIST MERCIECA  
Auto Ltd.**

**INSURANCE SERVICES**

Mgarr Road, Victoria VCT 11, Gozo.

Tel: 559977  
552593

Tel/Fax: 557716  
Mobile: 099 6025



# Kif jaħsbuha l-Qarrejja dwar ir-Rivista

# IL-HAJJA f'Ghawdex

“Il-Hajja f'Ghawdex hija r-rivista li nistenniha kull xahar. Hija mezz biex nibqghu agġornati b'dak kollu li jġri fl-ghażiża art twelidna, Ghawdex taghna. Hija mezz tajjeb biex inhossuna magħquda mad-Djoċesi u infurmati b'dak kollu li din torganizza ... Il-mod kif biddiltu “Il-Hajja f'Ghawdex” mas-sena 2000, prosit tassew għax saret aktar interessanti u verament attraenti. Tiehu gost taqraha. Ghandha kollox biex wiehed jiġi infurmat b'kollox.”

*Fr. John Mary Cauchi (Paraiba, Brazil)*

“Qed noffri donazzjoni għall-ispejjes tar-rivista, filwaqt li nghidilkom prosit tassew, għax fil-‘Hajja f'Ghawdex’ qed insibu hafna tagħlim sabih.”

*Ġuża Xerri (Qala)*

“Prosit tassew għall-kontenut u għall-prezentazzjoni. *Keep it up!*”

*Dun Karm Borg (Kerċem)*

“Many thanks for the latest edition of Il-Hajja f'Ghawdex. Congratulations on the improvements that rendered our magazine just wonderful ...”

*Fr. Joe Cefai (Port Talbot, Wales)*

“Irċevejt bi pjaċir u nirringrazzjak hafna għall-harġa ta’ “Il-Hajja f'Ghawdex” (Jannar 2000), sabiha ferm, bi prezentazzjoni grafika ġdida u aktar moderna. Prosit kbir lill-iStaff kollu u nittamaw li tkomplu żżommuha f'dan il-livell għoli, u fl-istess hin jalla l-Mulej iqajjem iżjed qub generużi biex jagħmlu tajjeb għall-ispejjeż kbar li ċertament dhaltu għalihom ... Min-naħa tiegħi rrid sinċerament nifirhilkom u nirringrazzjakom għal dan ir-“rigal” sabih li kull xahar tibagħtuli *gratis et amore Dei...*”

*Don Josè Galea (Brasilia, Brazil)*

“Prosit hafna tar-rivista. Veru nsibha nteressanti. Grazzi tax-xogħol li qed tagħmlu fuqha biex tkompli tikber u tisbieh, u talli tibgħatuhieli mal-bidu tax-xahar.”

*Dumink Sultana (Xagħra)*

**Lava**  
Solar Heaters\*

Enjoy hot water  
all-year round

**Lava**  
keeps you smiling  
even after you  
receive your  
electricity  
bills!

No. 1  
for prices  
and quality

"Hilite", 113, St. Bert Str., Xewkija, Gozo. Tel: 555736 Fax: 555525  
Josies Ltd., (Bathroom Centre), Naxxar Rd., Lija. Tel: 440523, 410685  
F.A.M.A. Co Ltd., Melsons Bldg, Hamrun By-Pass, Marsa. Tel: 483782

\*Closed loop system



**IR-REBBIEHA TA' L-GHAXAR RIGALI SPEĊJALI  
MTELLGHA BIX-XORTI FOST L-ABBONATI KOLLHA  
TAR-RIVISTA "IL-HAJJA F'GHAWDEX"  
TAS-SENA 2000**

L-ghaxar rigali li konna wghedna lill-abbonati tar-rivista taghna ghal din is-sena gew imtelligha bix-xorti skond in-numru li kull abbonat/a ghandu/ha fir-registru taghna. Ir-rebbieha huma dawn:

**1. L-Ewwel Rigal: *Ariston Washing Machine* (Lm219)**

Abbonat Nru 911: Fr. Stanley Tomlin MSSP

Dar Stella Maris, Triq Mons. Ġ. De Piro, Żebbuġ GRB 103.

**2. It-Tieni Rigal: *Artel Dehumidifier* (Lm165)**

Abbonata Nru 746: Bernarda Theuma

138, Triq it-28 t'April Xaghra XRA 103.

**3. It-Tielet Rigal: *Goldstar Microwave Oven* (Lm120)**

Abbonata Nru 303: Grazzia Xuereb

55, Triq San Ġakbu, Nadur NDR 103.

**4. Ir-Raba' Rigal: *Black & Decker Steam Iron* (Lm17)**

Abbonata Nru 331: Ġuzepa Camilleri

39, Triq Xandriku, Nadur NDR 104.

**5. Il-Hames Rigal: *Black & Decker Hand Mixer* (Lm17)**

Abbonata Nru 816: Ġuzepa Xerri

73, Triq l-Imġarr, Xewkija VCT 111.

**6. Is-Sitt Rigal: *Black & Decker Toaster* (Lm17)**

Abbonat Nru 864: Claudio Vella

Plot 74, Vjal il-Labour, Xewkija VCT 110.

**7. Is-Seba' Rigal: *Black & Decker Crush Juicer* (Lm12)**

Abbonat Nru 846: Joseph Bonnici

128, Triq San Bert, Xewkija VCT 110.

**8. It-Tmien Rigal: *Million Host Heater* (Lm10)**

Abbonata Nru 281: Maria Portelli

65, Triq it-Tiġrija, Nadur NDR 104.

**9. Id-Disa' Rigal: *Major Cordless Kettle* (Lm9)**

Abbonata Nru 476: Rita Spiteri

"Welcome", Triq Saguna, Sannat VCT 112.

**10. L-Ghaxar Rigal: *Major Sandwich Toaster* (Lm8)**

Abbonat Nru 89: Maurice Cauchi

"Lizmaur", Triq Franġisk Portelli, Gharb GRB 102.

Dawn l-ghaxar rebbieha ghandhom jiġu personalment u jipprezentaw il-karta ta' l-identità taghhom biex jiġbru r-rigali li rebhu mil-Lumen Christi Media Centre, Triq Fortunato Mizzi, Victoria.

*Dun Anton Sultana, Amministratur*



## Dun Ġorġ Preca - 5

# DUN ĠORĠ U L-UMILTÀ

Dun Ġorġ kien bniedem, qassis u fundatur umli li la qatt ftaħar bih innifsu u lanqas bl-opri li kien qiegħed jagħmel.


Tant kien umli li lanqas ried li li jissejjah Fundatur tas-Socjetà tal-Museum. Infatti, darba qal: "Jiena m'iniex il-fundatur ta' din is-Socjetà. Il-Fundatur tagħha San Pawl

Appostlu, kif hu stess kiteb lill-Isqof Timotju: "il-hwejjeġ kollha li smajt minn bosta xhieda, għallimhom lil nies fidili li jkunu kapaċi jgħallmuhom lill-oħrajn. Istituttur nista' ngħid li jien, iżda Fundatur le. Għandkom tipperswadu ruhkom li l-Fundatur hu San Pawl Appostlu. Hawn hu l-fundament."

Dun Ġorġ, meta ra s-Socjetà Mużewmina miexja 'il quddiem, aktar hass li għandu jumilja ruhu. Infatti, fil-festi ġubilarji tas-Socjetà lanqas ried jieħu sehem fil-quddiesi Pontifikali għax ra li għalih jista' jkun fiha sens ta' vanaglorja. Meta spjegawlu li jekk ma jmurx seta' jinftiehem hażin, allura huwa warrab fehmtu u mar San Ġwann, imma fittex kemm seta' li jinheba.

Huwa kellu drawwa li jinzel u jbus is-saqajn ta' xi whud. Dan kien tassew att kbir ta' umiltà, hekk li saħansitra bosta kienu jgħidu li mohħu hfief. Iżda Dun Ġorġ qatt ma ta każ x'tgħid id-dinja. Mohħu kien li jimita lil Sidna Ġesù Kristu. Iżda meta s-Superjuri tiegħu kienu jgħidulu biex ma jagħmilx dan, huwa kien dejjem jobdi. U hawnhekk naraw il-vera umiltà tiegħu li ma kienx iwebbes rasu.

L-umiltà f'Dun Ġorġ kienet wahda matura. Jiġifieri jekk xi hadd kien jikkoreġih biex ma jkomplix jagħmel xi drawwa, kien jobdi. Darba, saċerdot żagħżuġ, meta ra lil Dun Ġorġ jitlob b'idejh miftuha, qallu: "Dun Ġorġ, idejk għandek tiftaħhom hekk!"



Dun Ġorġ, flok issupervja, qallu: "Mela għallimni ibni, għax jiena ma naf xejn."

Huwa qatt ma nizzel ismu fil-hafna kotba li kiteb. Infatti, il-kotba li kien jikteb kien ikun fihom "Verbum Dei Caro Factum Est". Meta xi hadd kien ifahharlu l-opri tiegħu, dlonk kien iwieġeb li "l-


kotba huma mehuda minn kotba oħrajn".

Dun Ġorġ Preca għalliem l-umiltà u s-satra ewanġelika. Huwa kien konvint li jekk dak li qiegħed jagħmel huwa opra t'Alla, se jkompli. Jekk le, jieqaf. Għalhekk qatt ma fittex il-popolarità, iżda l-poplu ġera warajh biex jisma' l-kelma u l-pariri tiegħu.

Kien iħobb jgħid: "Il bene non fa chiasso e il chiasso non fa bene." ( Il-ġid ma jagħmilx hsejjes, u l-hsejjes ma jagħmlux ġid.)

Dun Ġorġ wasal fejn bosta persuni aktar għorrief minnu ma waslux. U nistgħu ngħidu li wiehed mis-sigrietri tiegħu kien l-umiltà.


**Angelo Xuereb**



**REFALO  
BAMBOO  
CURTAINS**

**Contact:**  
**Mr. Carmel Refalo**  
"Victory", 55, 28th April 1688 Street,  
Xagħra. Gozo. Tel. 557088.





## JUM IL-MAHFRA

Nhar il-Hadd 12 ta' Marzu, l-ewwel Hadd tar-Randan, Ġwanni Pawlu II mexxa ċ-ċelebrazzjoni ta' "Jum il-Maħfra" fil-Bażillika ta' San Pietru. Hu talab maħfra għad-dnubiet, fl-imgħoddi u preżenti, ta' ulied il-Knisja. Bla dubju, kien wieħed mill-waqtiet l-aktar sinifikanti tal-Ġublew.

Ftit jiem qabel, fis-7 ta' Marzu, ġie ppubblikat dokument "Memorja u Rikonċiljazzjoni: il-Knisja u l-ħitijiet ta' l-imgħoddi". It-test ġie mħejji mill-Kummissjoni Teoloġika Internazzjonali mmexxija mill-Kardinal Ratzinger. Id-dokument ifisser ir-riferimenti għall-Bibbja u l-fundamenti teoloġiċi tas-sugġett, isemmi kif għandha ssir valutazzjoni storika u dixxerniment etiku tal-ħitijiet ta' l-insara ta' l-imgħoddi. Jindika wkoll il-prospettvi pastorali u missjunarji tat-talba għall-maħfra u għat-tisfija tal-memorja, sabiex naslu għar-rikonċiljazzjoni.


Idea ċentrali fid-dokument hija s-"solidarjetà" li torbot, fit-tajjeb u fil-ħażin, l-insara ta' kull żmien. Hija idea mibnija fuq il-Knisja bħala "Ġisem Mistiku ta' Kristu". Minħabba f'hekk, l-insara tal-lum jistgħu jitolbu maħfra għall-ħitijiet ta' l-insara tal-bieraħ. Fost dawn, id-dokument isemmi: il-firda bejn il-Knejjes; it-tħaddim ta' "metodi ta' intolleranza u anke vjolenza għall-qadi tal-verità" (l-Inkiżizzjoni); li wieħed jibqa' lura milli jiddenunċja l-ingustizzji u ksur ieħor tad-drittijiet tal-bniedem; l-atteġjament lejn il-Lhud.

### Iżda Attenzjoni!

F'intervista lil "Famiglia Cristiana" (12.3.2000), l-Isqof R. Fisichella qal: "Ma nistgħux nitkellmu mill-ħitijiet ta' l-insara u ma nsemmux il-qdusija tal-Knisja, anke jekk din rarament tissemma' fl-aħbarijiet. Hu diskors li jgħodd għall-passat bħalma jgħodd għal lum. Anke illum, jekk nitkellmu minn responsabilità jew inkoerenza ta' l-insara, hemm bżonn indaħħlu dan id-diskors fl-istorja ta' qdusija li tasal sa żmienna. Mela ejjew



nistqarru x-xhieda ħażina tagħna, jekk seħħet, iżda ma nitraskurawx l-eżempji ta' qdusija. Diġà nsejna lil Madre Teresa jew xhieda oħra li bħalha jqanqluna biex ngħixu b'koerenza l-fidi nistranija?"



Silk Screen Printing on T-Shirts, Sweat Shirts, Sport and Fashion Wear, Napkins, Scarves, Caps and Banners

*Joseph Vella*

"Ebony", 73, Triq l-Universitas,  
Victoria - Gozo  
Tel: 560464



## IS-SISIEN TAT-TAGHLIM SOĊJALI TAL-KNISJA

## 3. Jeddijiet u Dmirijiet

mill-E.T. Nikol G. Cauchi, Isgof t'Ghawdex

– It-Tieni Parti –

*Id-dmirijiet*

Id-dmir huwa rabta morali li wiehed jaghmel jew ma jaghmilx xi haġa. Kif għidna, bħala regola ġenerali kull dritt għandu xi dmir li jikkorrispondi għalih; jiġifieri, malli bniedem ikollu dritt għal xi haġa, f'haddiehor jinholoq id-dmir li jagħtih dik il-haġa jew li jħarishielu.

Id-dmirijiet naturali johorġu min-natura intrinsika tal-bniedem skond il-pjan tal-holqien, jiġifieri ma jiddependux mid-deċiżjoni jew mil-liġi li għamilha xi hadd; mhux bħad-dmirijiet pożittivi, li jiddependu mir-rieda t'Alla (liġi pożittiva divina) jew mir-rieda tal-bnedmin (liġi pożittiva umana). Meta jobbligaw x'għandu jsir, jirrigwardaw dak li fih innifsu u essenzjalment huwa tajjeb, u f'dak li jipprojbixxu, hemm dak li huwa essenzjalment u fih innifsu hażin. Għalhekk, peress li n-natura tal-bniedem ma tistax tinbidel, l-anqas dawn id-dmirijiet naturali ma jistgħu jinbidlu.

Dawn id-dmirijiet naturali huma wkoll universali, jiġifieri jghoddu għal kulhadd. Ir-raġuni hija li n-natura umana, li hija l-fundament tagħhom, hija universali għax tinsab f'kull bniedem. Dawn id-dmirijiet naturali għandhom ukoll l-evidenza, jiġifieri huma ċari biżżejjed biex wiehed jista' jagħrafhom. Izda din l-evidenza mhix dejjem ta' l-istess grad għal kull għamla ta' dmirijiet, u għalhekk dawn nistgħu nqassmuhom fi tliet kategoriji: (i) Dawk id-dmirijiet li huma fl-istess hin prinċipji universalissimi, bħal ma huwa “dak li ma tridx lilek, tagħmlux lil haddiehor”, għandhom evidenza immedjata, għaliex malli wiehed jifhem it-termini jew il-kliem, iħoss li għandu jakkonsenti mill-ewwel, bħal meta ngħidu l-prinċipju: “It-total huwa ikbar minn kull parti tiegħu meħuda wchidha.” (ii) F'din il-kategorija jinsabu l-konklużjonijiet li johorġu b'raġunament mill-prinċipji msemmija. (iii) Fit-tielet kategorija hemm il-konklużjonijiet li jeħtieġu argenti diffiċli biex jiġu derivati mill-prinċipji.


Id-dmirijiet ta' l-ewwel u t-tieni kategorija huma evidenti minnhom infushom (*per se nota*), għax ma jistgħux ma jkunux magħrufa minn min għandu l-użu tar-raġuni. Għal dawn is-soltu ngħidu li huma liġijiet, jeddijiet u dmirijiet miktubin fil-qalb tal-bniedem.

Id-dmirijiet jistgħu jiġu kklassifikati f'iktar minn mod wiehed. Minhabba t-titolu jew fundament tiegħu, id-dmir jista' jkun naturali jew pożittiv, innat jew avventizju, l-istess bħalma għidna dwar il-jedd. Minhabba t-terminu, jew il-persuna li lejha jkun id-dmir, hemm





tliet kwalitajiet ta' dmirijiet: lejn Alla, lejn il-proxxmu taghna, u lejna n fusna. Barra minn hekk, id-dmir jista' jkun dmir ġuridiku, jiġifieri meta l-haġa tkun dovuta lil haddiehor b'ġustizzja; u jista' jkun ukoll dmir etiku biss, meta ma jobbligax bil-qawwa tal-ġustizzja kommutattiva, iżda jaqa' taht xi virtù oħra, bħal ma hija l-karità jew il-fedeltà. Hekk id-dmirijiet li għandna lejna n fusna ma humiex dmirijiet ġuridici, iżda sempliċement etici.



## Il-Kunflitti u l-Ordni Ġuridiku

Sikwit jissemmew il-kunflitti jew kollizzjonijiet bejn jedd u iehor; iżda aktarx li dan il-kunflitt ikun biss apparenti, għaliex xi wiehed mill-jeddijiet konfliktanti ma jkunx jedd veru iżda biss prezunt. Hekk, per eżempju, meta żewġ persuni għandhom id-dritt li jidhlu fl-istess għalqa, ngħidu li għandhom drittijiet konfliktanti, iżda wiehed għandu l-jedd biss li jgħaddi minn fuqha biex jidhol fil-propjetà tiegħu. L-iehor għandu dritt li jaħdem dik il-għalqa u jiehu l-frott tagħha. Għalhekk irridu nqisu sewwa mhux biss il-jedd, iżda wkoll il-kundizzjonijiet konnessi miegħu u li jillimitawh. Il-kollizzjoni bejn il-jeddijiet tiġi solvuta jew bi ftehim bonarju bejn il-partijiet jew b'deċizzjoni ta' qorti jew ta' xi tribunal jew forma ta' arbitraġġ.

Hekk ukoll, ġieli nisimgħu b'kunflitt tad-dmirijiet. Issa, jekk dawn id-dmirijiet huma derivati mil-liġi ta' Alla, mhux il-kas li nammettu l-eżistenza ta' kunflitt veru, għaliex Alla mhux ser jiehu żball u jagħmel liġijiet li jmorru kontra xulxin.

Iżda, ġeneralment, meta jidher li hemm kunflitt ta' jeddijiet jew ta' dmirijiet, għandu jirbah il-jedd jew id-dmir li huwa moralment l-iktar qawwi. Hemm, imbagħad, ċerti kriterji li jindikaw liema huwa l-jedd jew id-dmir li għandu jipprevali. Jekk dritt jew dmir ġej mil-liġi ta' Alla, huwa moralment aqwa minn dak li ġej minn liġi umana. Jekk għandu titolu ċert u żgur, jiġi qabel dak li għandu biss titolu dubjuż. Fi kliem iehor, id-drittijiet u d-dmirijiet ma għandhomx kollha l-istess

valur, iżda hemm ġerarkija fosthom, u għandhom jiġu l-ewwel u qabel l-oħrajn dawk li ġew mogħtija lill-bniedem biex iharsu d-dinjità tal-persuna umana tiegħu.

Fl-ahharnett, ta' min ifakkar li l-ordni ġuridiku huwa l-kumpless jew il-ġabra ta' jeddijiet, ta' dmirijiet u ta' liġijiet, li bih ikun hemm tqassim kif imiss u relazzjonijiet tajba fost il-membri tas-soċjetà, kif ukoll bejn kull wiehed minnhom u s-soċjetà li minnha jagħmlu parti, u fl-istess hin tinkiseb protezzjoni xierqa tal-persuni. Kemm iċ-ċittadini u kemm l-awtorità pubblika għandhom jagħmlu hilitom biex dan l-ordni ġuridiku jkun magħruf u osservat.

**IC-CIMA**

**BAR & RESTAURANT**

*Where Eating Is Always A Pleasure*


**St. Simon St.  
Xlendi, Gozo,  
Malta.**

**Tel. No.  
558407**



# drawwriet missirijietna

Anton F. Attard



## XOGĦOL U SNAJJA' TRADIZZJONALI F'GĦAWDEX

Ix-xogħol u s-snajja' tradizzjonali f'Għawdex kienu jduru madwar it-tliet industrij ewlenin tal-Gżira li huma:

i) il-biedja, ii) is-sajd, iii) u l-bini.

Ix-xogħol tradizzjonali tal-bidwi jerga' jinqasam f'żewġ friegħi:

a) ix-xogħol fir-raba', b) it-trobbija tal-bhejjem.

Fl-antik ix-xogħol tal-biedja kien isir mill-familja kollha għaliex il-bidwi kien irid jahdem għall-ikel tiegħu stess biex ikollu biżżejjed għall-familja u għall-bhejjem matul is-sena kollha u fejn kien possibbli jagħmel wiċċ biex ibighu halli bil-flus ikun jista' jixtri dak li jkollu bżonn u jhallas il-qbiela f'Santa Marija. Meta tiġi annata hażina, il-bdiewa ġie li bateg il-ġuħ. F'annata tajba jbigħ iż-żejjed. Il-qawl Għawdexi jgħid: Skond l-annata timtela l-qannata. Il-pitkala ta' dari kien ikollhom qannata għal kull bidwi u fiha kienu jitfgħu l-flus li jdahhlu meta jbigħu l-prodott.

Ix-xogħol fir-raba' kien jikkonsisti f'dan li ġej:

1. Il-ksir u l-ghaḥziq inkella l-hart tar-raba', flimkien mat-tifrix tad-demel, bhala thejjija għaḥ-żriġ ta' l-uċuħ. Dan ix-xogħol kien isir skond liema wċuħ ikunu se jinżerġu, skond f'liema raba' kien se jsir iż-żriġ u skond l-istaġun.

2. iż-żriġ u t-tahwil ta' l-uċuħ. 3. il-kultivazzjoni ta' l-uċuħ sa ma jilhqu għall-hsad. 4. il-hsad jew ġbir ta' l-uċuħ. 5. il-hażna u/jew bejgħ tal-prodotti miġbura. 6. l-ikkunsmar tal-prodotti. 7. il-ġbir u l-ipproċessar ta' certi prodotti tal-biedja u ohrajn: tin imqadedd, kappar, żebbuġ għas-salmura, basal għall-pickles, żejt taż-żagħruna, bebbux, xebb il-ġmiel mill-blat, hatab għall-forn, kabs għall-kċina, xebb għal-lissija u ohrajn. Il-kabs hu l-hatab li l-mara tad-dar kienet issajjar bih dari. Il-lissija hija l-irmied tas-sfajra tax-

xebb li kienu jaħslu bih fuq il-mahsel.

It-trobbija tal-bhejjem kienet tfisser il-hidma li se nsemmi:

1. il-kura kontinwa ta' l-animali kontra xi mard jew attacki minn animali ohra. 2. il-ghalf u seqi tal-bhejjem fil-hinijiet skond il-hteġa. 3. il-mergha ta' l-animali fir-raba', fil-moxa, fix-xaġhri u fil-widien, l-aktar minn dawk li kienu fqar. 4. it-tagħmir ta' l-animali meta jasal iż-żmien. 5. it-trobbija jew bejgħ tal-frieħ meta jasal il-waqt. 6. il-hlib ta' l-animali li jagħtu l-halib. 7. l-ipproċessar tal-halib fi gbejniet għad-dar u għall-bejgħ. Din kienet industrija fiha nfisha: il-maħleb, il-brajma, it-tames, il-qtar, il-baqta, il-qwieleb, il-gbejniet, il-qanniċ, it-tieqa tal-gbejniet, il-kamra tal-gbejniet, il-barmil tal-gbejniet: gbejniet tal-qaleb, gbejniet friski, gbejniet moxxi, gbejniet maħsula, u gbejniet tal-bżar. 8. il-bejgħ tal-halib għall-ikkunsmar jew lill-kumpratur biex jinhadem f'gobon tan-nar, irkotta u prodotti ohra tal-halib. 9. il-bejgħ ta' prodotti ohra ta' l-animali: bajd, għasel, twames u xorrox għall-qtar, bċieċen tal-hamiem, suf tan-nghaġ, qrajjaq, bajd ingallat, flieles, sriedek, tiġieġ, husjien, rix tat-tiġieġ għall-imtieraħ u għall-imhaded, hrief u gidjien, u xogħol iehor. 10. tagħmir ta' bhejjem: il-ghoġol, il-barri, il-wott jew bodbod, il-kibx jew muntun, il-fahal, il-fenek.

Is-sajd jinvolvi inqas nies mill-biedja. Imma fl-antik kienu jahdmu fih it-tfal subjien kollha tal-familja tas-sajjed li biż-żmien kienu jieħdu s-sengħa ta' missierhom sa ma jghadduha lil uliedhom.

Ix-xogħol tas-sajjed kien ifisser li

1. johroġ għas-sajd tal-hut skond l-istaġun: l-istaġun tal-lampuki, tat-tkarkir, tal-lampara; il-parit, il-ghaḥel, il-kulpara, il-qasba. 2. ibigh il-hut li jkun qabad jew



direttament lill-pubbliku, inkella lill-bejjiġġa tal-hut. L-offerti jsiru fil-widejn.

Is-sajjed jixtri d-diversi tipi ta' xbiek u rkaptu, imma meta dan tiġrilu l-hsara jsewwih hu stess. Xbieki u nases ta' kull tip: għall-vopi, għall-arżnell, għall-pistin, gringijiet u mreġjen, hut mis-sikek.

Marbuta max-xogħol tas-sajd hemm is-sengħa antika tal-manifattura ta' kull xorta ta' qxur u opri tal-baħar li ssir f'Ghawdex min nies speċjalizzati f'dan ix-xogħol. Għalhekk f'Ghawdex kienu jsiru, u għadhom, dgħajjes, firilli, kajjikki, luzzijiet, laneċ u opri oħra tal-baħar, ir-Rabat u Għajnsielem - l-Imgarr.

Ix-xogħol tal-bini tad-djar u kostruzzjoni kien l-inqas popolari minhabba li dan huwa xogħol speċjalizzat u d-domanda qatt ma tkun waħda kostanti u għalhekk jistgħu jiġu żminijiet meta x-xogħol jizdied u oħrajn meta x-xogħol jonqos.

Hemm żewġ tipi ta' mgħallmin tal-bini:

i) dawk tal-hitan tas-sejjiġġ, ii) dawk ta' l-irziezet u tad-djar.

Ix-xogħol tal-bini jgħib miegħu snajja' oħra bħalma huma:

a) il-qtugh u l-garr tal-ġebel mill-barriera u tal-ġir mill-kalkara. b) il-xogħol tal-bjut. c) ix-xogħol tal-bajjad. d) ix-xogħol tal-mastrudaxxi u tal-haddieda. Ix-xogħol tal-bjut kien iġib miegħu xogħol għan-nisa wkoll li kienu jaħdmu ta' ballata bil-marżebba. Hafna nisa kienu jaqilgħu l-flus billi jaħdmu ma' l-imghallem tal-bjut.

Ix-xogħol tal-bjut kien iġib miegħu x-xogħol tal-ġbir tax-xaqquf mir-raba' għad-deffun min-nisa u mit-tfal. It-tfal kienu jiġbru x-xaqquf biex meta jbigħuh ikollhom xi haġa tal-flus għall-festa tar-raħal.


Ix-xaqquf kien jintahan mir-raġel tad-deffuna li kienet haġra kbira tas-samm li biha kien ifarrak u jithan ix-xaqquf fuq blata apposta, tas-samm ukoll.

Illum ix-xogħol tal-bini jgħib miegħu xogħol tal-konkos, hadid, inġenji tqal bħal maċini jew krejnijiet u armar għax-xogħol.

Is-snajja' kollha msemija hawn fuq (biedja, sajd u bini) biex ikunu jistgħu jithaddmu sewwa kienu jeħtieġu l-ghodod u hwejjeġ oħra bżonnjuzi għas-sengħa.

Hekk, mela:

a) il-haddied jagħmel il-ghodod kollha tal-hadid skond is-sengħa, imghaḥaq, gorkini, mnieġel, ilxiexen, bqaqen, palijiet, mannaretti, imtieraq, kzazel, serraturi u mfietah, nagħal għall-bhejjem tal-garr u bżonnijiet oħra. b) il-haddiem tal-qasab jagħmel kull xorta ta' reċipjenti tal-qasab bħal qfief, bxiekel, mezez, qratal, kannestri, prieter jew purtieri, qnienc u frieket għall-bidwi u għall-bennej, u nases tal-hut għas-sajjed. Il-haddiem tan-nases tal-hut kien wiehed speċjalizzat. c) tal-qwieleb jagħmel il-qwieleb tas-simar għall-



gbejniet. d) il-mastrudaxxa jagħmel kull xorta ta' aperturi (fl-antik fil-biċċa l-kbira bla hġieġ), għamara, u ghodod, per eżempju, newl għan-nissieġa. e) is-sellar jagħmel il-pennelli, meta l-garr kien fuq id-dahar, u x-xedd tal-bhejjem meta dahlu l-karrettuni.



f) tal-hbula (f'Malta u wara f'Ghawdex) jagħmel kull xorta ta' hbula, swiegel, rumnelli, u skampli, għall-htigijiet ta' kull sengħa g) il-familja li jaħdmu r-rattam jew xogħol tal-kpiepel jagħmlu kull xorta ta' kpiepel għall-bdiewa, sajjieda u bennejja, billi dari dawn kienu jdumu iżjed fix-xemx, u ġwielaq u reċipjenti oħra għall-htigijiet tagħhom. h) l-iskarpar jagħmel kull xorta ta' grieq u żraben għall-poplu kollu li kien jiflah iħallas. i) il-buttar kien jagħmel il-krietel għaḥ-żebbuġ, il-btieti għall-inbid u l-bramel għall-gbejniet. j) tal-fuhhar kien jagħmel kull xorta ta' qliel, qnanet, żjar, brared jew barradi, dorog, bombli, borom, pagni, bwieqi, imsiebaħ u mnajjar għall-bżonnijiet kollha tal-bidwi, għall-kċina, għall-ilma, u għall-hażna. Kien jagħmel ukoll il-katusi għax-xogħol tal-bini.

Mix-xogħol u l-prodotti tal-biedja għalhekk tnisslu dawn is-snajja' tradizzjonali:

i) ix-xogħol ta' l-insiġ jew tan-newl mis-suf tan-nghaġ u mill-qoton. Dan ix-xogħol kien isir saħansitra fil-preistorja għaliex instabu disinni ta' xogħol ta' l-insiġ fit-tempji megalitiċi tagħna. Fi żmien il-Feniċi u r-





Rumani kien fl-aqwa tieghu u baqa' jeżisti kważi sa zmienna.

ii) ix-xogħol tan-newl kien irid miegħu x-xogħol taż-żebbiegħ li kien jżbogh id-drapp kif ikun irid il-klijjent.

iii) id-drapp irid jinhat u f'Għawdex kien hawn diversi hajjata u nies ohra li jirrakkmaw il-hwejjeġ għall-klijenti. Hafna xogħol kien isir fid-djar.

iv) il-hwejjeġ iridu jinhaslu u dan ix-xogħol kien isir min-nisa bil-marżebba u bil-lissija (mishun imhallat bl-irmied tax-xebb jew haxixa tar-rmied) fuq il-mahsel fil-ghajn tal-hasselin.

v) il-prodotti tat-tgħam (qamħ u xgħir) joholqu

a) ix-xogħol tat-tahhan bil-mithna tal-miexi u bil-mithna tar-rih, u wkoll ix-xogħol ta' l-egħriebel u tat-tgħarbil. b) ix-xogħol tal-furnar, li dari kien jagħmel tliet xorta ta' hobż: hobż abjad għas-sinjuri u għall-morda, hobż ismar għall-fqar u hobż għan-nies tas-sengħa. Kien hemm ukoll il-hobż ta' l-ohxon, tqil u mhux tajjeb għas-sahħa. Ironikament l-anqas hobż sustanzjuż kien dak tas-sinjuri u tal-morda! c) il-mara tad-dar issajjar kull xorta ta' ikel: pastizzi tal-gbejniet u ta' l-irkotta, qassatat, figolli għall-Għid, pudina għall-Milied, kaghak tal-għasel u tal-qastanija għall-ewwel tas-sena, prinjolata għall-karnival, kwareżimal jew ftajjar għar-randan, ftajjar tradizzjonali tal-gobon u tas-sardin, u ikel iehor marbut ma' festi tradizzjonali. d) Il-forn u t-tisjir fid-djar kien johloq hafna xogħol ta' ġbir tax-xewk u tal-hatab mir-raba' u mill-kampanja.

vi) il-gheneb iġib miegħu s-sengħa tal-ghasir ta' l-inbid u l-bejgħ tiegħu fil-hwienet ta' l-inbid. Dari l-inbid kienet l-aktar xarba popolari.

vii) il-ghasir ta' l-inbid jitlob ix-xogħol tal-buttar li kien jagħmel kull xorta ta' btieti u stringituri għal dan ix-xogħol u miżuri ohra għall-bejgħ tal-prodotti: il-kejla, is-siegh, it-tomna, eċċ. Il-ghassara kellhom il-ġiebja ta' l-inbid u btieti ta' kull daqs.

viii) il-ġarr u l-bejgħ tal-prodotti tal-biedja johloq

a) ix-xogħol tal-pitkali bil-metodi antiki tal-bejgħ (it-

talja, il-qannata, l-użin): il-miżien, il-piżien, l-istasija, il-paskola: nofs niskwart, nofskwart, nofs artal, ratal, ratlejn, wiżna, wiżintejn, qantar. b) ix-xogħol tas-sellar u tal-karrettuni. c) ix-xogħol tal-landier li kien jagħmel kull xorta ta' reċipjenti skond il-miżuri meħtieġa. Il-landier infatti kien jagħmel borom, stanjati, inbiebet (wiehed lenbut!), kejł taż-zejt, kejł ta' l-inbid, bwieqi għall-ghasafar; kanni ta' l-ilma bil-bexxiexa għat-tisqija, u anki xi lampik! d) ix-xogħol tal-biċċier li kien joqtol il-bhejjem il-biċċerija u jbigħhom fil-hanut tal-laham.

ix) Kien hemm ukoll haddiema li kienu jagħmlu kull xorta ta' trabokki, gabbjetti, gaġeġ, gabbjuni għan-nassaba u d-dilettanti ta' l-aghsafar u tat-tajr.


L-ikkunsmar tal-prodotti tal-biedja u tas-sajd johloq is-sengħa tat-tisjir. Ma' din is-sengħa li kienet tigi pprattikata fid-djar kollha tal-Għawdxin hemm marbuta bosta ismijiet ta' ikel tradizzjonali: Ftajjar, fdewwex, ravjul, qassatat, pastizzi, kaghak (diversi tipi), xkumvat, kavati, aljoli, brodu, minestra, aljotta, qali, sfineġ, għaġin, għaġina, helu, qubbajt, figolli, pasti u bankonċini, gallett, biskott, ful u ċicri inkaljati, eċċ.

Il-bidwi kien jagħmel ukoll xogħol speċjalizzat fil-ġbir ta' ċerti prodotti bħalma kienet il-qiegħa fuq l-andar, it-tisqija bis-sienja u l-kanali, il-hsad tas-silla u l-ġbir tagħha, il-ġbir tal-ful niexef li kien jiftesdaq id-dar mill-familja, il-hażna tal-prodotti li jridu jservu bħala għalf għall-bhejjem.

Il-bdiewa tax-Xagħra jispeċjalizzaw fil-frott irqiq u d-dwieli u minn hekk ġie l-isem tal-Pergla, ġnien tal-frott.

Il-bdiewa tan-Nadur jispeċjalizzaw fil-kultivazzjoni tat-tadam bikri fl-egħlieqi li jharsu għal fuq il-bahar, frott irqiq u dwieli, u hxejjex ta' l-ikel fir-raba' msoqqi mill-kotra ta' għejun naturali li nsibu fit-truf ta' dan ir-rahal.

Il-bdiewa ta' Ghajnsielem, u ta' Kerċem (f'Wied il-Lunzjata), jispeċjalizzaw fit-tkabbir ta' hxejjex tas-saqwi u hxejjex aromatici - tursin, karfus, naghniegħ, mertqux, habaq, u klin; u frott irqiq u dwieli.





Il-bdiewa ta' Kerċem, tal-Gharb u tal-Ghasri jispeċjalizzaw l-aktar fil-bhajra (bettih u dulliegh), qara' baghli, ful, piżelli, patata u tadam.

Il-bdiewa taż-Żebbuġ fil-frott irqiq u d-dwieli, bhajra u ful.

Ir-Rabat u madwaru: kromb - pastard, kaboċċi, ġidra, ful, tadam, patata, piżelli, qoqoċċ, frott u dwieli.

Is-silla u ż-żara' jikbru kullimkien. Hekk ukoll il-bajtar tax-xewk.

Ix-xogħol tan-newl, barra li kien xogħol fih innifsu, kien isir f'hafna djar ma' Ghawdex kollu u kien johloq xogħol iehor:

Is-suf: il-geżż, il-hasil (f'Sant'Anna), l-infix, il-ghażil u wara l-insiġ. Dan ix-xogħol kważi kollu kien isir fid-djar.

Il-qoton: iż-żriġh, il-ġbir tal-bjad tal-qoton, ifesdqh jew idommuh, jaħalġuh, idoqquh (għand id-daqqaq), jagħzluh (jagħmluh haġt bir-raddiena jew fuq l-idejn bil-magħżel), ikebbuh bl-imkebbba, u fl-aħhar jinsġuh. Kien hemm ukoll ix-xogħol għas-seffieha li kienet tipprepara wkoll il-hjut fin-newl. Dan ix-xogħol ukoll fil-biċċa l-kbira kien isir fid-djar.


Sengħa ohra ta' dari u li llum ċertament għadha wisq popolari kienet dik tal-kaċċa u l-insib. Kien hawn kaċċaturi

a) tat-tajr, bl-ixkubetta, bil-falkun u bil-klieb, b) tat-tajr u ta' l-agħsafar bl-imnasab u bit-trabokki. c) tal-fenek bix-xbiek, bin-nemes u bil-klieb tal-fenek.


F'Ghawdex kellna wkoll barrieri speċjalizzati għall-qtuġh tal-ġebel għall-kwiener, qtuġh tal-ġebel għall-bini u l-qtuġh tal-ġebel taż-żonqor għall-ewwel filati kontra l-melħ. Il-baqunier kien iħaffer il-bjar u l-kanali.

Meta l-lavrant ma kienx ikollu x'jagħmel, l-imghallem kien iqabbd u jagħmel il-hereż għall-bjar, il-hwat, il-kanali għall-ilma u l-qwieni u l-imwieżeb għad-djar. Iż-Żebbuġ hemm ukoll il-qtuġh ta' l-oniċe, blat jew ġebel li meta jiġi llustrat isir il-ġmiel tiegħu, dari msejjah alabastru.

Insemmi fl-aħhar, għalkemm mhux l-inqas, is-sengħa tal-bizzilla li kienet hekk popolari u għamlet hekk ġid



u ġieh fl-imghoddi lil Ghawdex tagħna. Ghawdex ta' dari kien gżira tal-folklor per eċċellenza, folklor għani u rikk minn kull aspekk, folklor li ahna l-Ghawdxin għandna nkunu kburin bih. Għalkemm illum qieghed jispiċċa fix-xejn, ahna fid-dmir li nagħmlu minn kollox biex nippreservaw it-tifkira tiegħu u ngħallmuha lil uliedna.



# NAMASTE

AUTHENTIC INDIAN CUISINE

Fortunato Mizzi Street, Victoria, Gozo. Tel: 561619



OUR PIZZA  
OVEN SPEAKS  
ITALIAN



SMUGGLER'S CAVE


Bar • Restaurant • Pizzeria

Il-Menqa, Marsalforn, Gozo.

Tel: 551005 - 551983



## Wirt Gziritna



*Giuseppe M.  
Bezzina*

# IL-KARTAGINIŻI

Mill-bliet kollha Feniċi, Kartagħni tisboq fuqhom kollha u hija l-aktar belt importanti fl-istorja ta' dan il-ġens hekk setghani fl-istorja tal-Bahar tan-Nofs. L-istorja aktar tagħraf lilha fl-importanza tagħha milli lil-Tiru, fejn twieled dan il-ġens Feniċju u t-tmexxija tagħha fil-Punent tal-Mediterran, qatt ma giet kontestata sa mis-sitt seklu qabel Kristu sal-waqgħa ta' Kartagħni fis-sena 146q.K. Barra minn hekk aktar insibu evidenza arkeoloġika u letterarja dwar Kartagħni milli nsibu dwar il-bliet l'ohra kollha Feniċi flimkien.

Id-data ta' meta twaqqfet Kartagħni hija madwar is-sena 814 q.K. u għalkemm xi storiċi ma jaqblux dwar din id-data, hemm provi biżżejjed kemm arkeoloġiċi kif ukoll storiċi li jikkonfermaw din is-sena. Skond it-tradizzjoni, ir-Reġina Elissa, maghrufa wkoll bl-isem ta' Dido, flimkien ma' numru ta' nies setghana minn Tiru telqu minn din il-belt Feniċja għax ma' qablux mar-Re Pigmalion, li kien jiġi hu Elissa, u wara li għaddew Ċipru, fejn sabu xi nies ohra li ngrahqu magħhom, baqgħu sejrin lejn Kartagħni fl-Afrika ta' Fuq. Hemmhekk akwistaw biċċa art żgħira li kien fiha fortizza qrib il-bahar. Hekk twaqqfet Kartagħni u din il-belt kibret u ssahhet u setgħetha tferxet maċ-ċentru tal-Mediterran. Id-dhul tal-Kartagħni fil-Gżejjer Maltin ma kienx għajr wirt paċifiku minn għand qrabathom il-Feniċi. Peress li kienu l-istess razza l-wirt kulturali baqa' għaddej minn wiehed għall-iehor.

Skond il-kittieba Rumani Novius, Cicerun u Strabo, il-Maltin kienu razza ta' nies Puniċi u li l-gvern tagħhom kien simili għal dak tal-bliet Griegi. Huma kellhom kliem ta' tifhir għas-sbuhija tat-tempji bil-għana li kienu mzejna bihom, għax-xogħol ta' l-insiġ bi hġut imlewna ta' l-għażel mibrum u ta' drappijiet, għat-tonok twal li kienu jintlibsu minn taht minn nisa tal-gżejjer, għall-qroll kulurit u maħdum, il-klieb li kellhom suf twil qisu tal-harir u li kienu mfittxa hafna fi żmien ir-Rumani, u għall-għasel bnin tal-gżejjer tagħhom.

Il-Kartagħniżi dahhlu fil-Gżejjer Maltin is-siġar taż-zebbuġ u tal-harrub u barra dan fetħu swieq mal-pajjiżi ġirien. Peress li l-hwejjeġ tal-Maltin ta' żmien il-Kartagħniżi kienu magħmula minn materjal li jspicċa, ftit kienu l-oġġetti li nstabu. L-aktar li nstabu huma xi fdalijiet tal-fuhhar, li hu rari hafna f'Kartagħni stess iżda jinsab abbundanti f'Malta u aktarx li kien l-ispeċjalita' ta' l-idejn tal-haddiema Maltin.

Il-muniti tal-bronz li ntużaw fi żmien il-Kartagħniżi fihom karattri puniċi-griegi-rumani stampati fuqhom bi xbihat ta' l-allat li kienu jqimu. Inkixfu wkoll oqbra, statwi, ġarar, bombli, qolol u msiebaħ. Iżda bla dubju ta' xejn l-aktar oġġett importanti li hallewlna l-Kartagħniżi huwa l-kitba li giet minquxa fuq żewġ kandilabri, (ara il-harġa ta' Frar taht Melkart). Peress li din il-kitba qegħda f'żewġ lingwi, dik Punika u dik Griega, u li kienu qed ighidu l-istess kliem, dan il-fatt għamilha possibli lil Abbe' Barthelemy ta' Pariġi, biex jiddeċifra l-kitba Punika u hekk reġa ssawwar l-alfabett Kartagħniż li kien ilu li ntesa.



## Ras il-Wardija

Dwar bini ta' zmien Puniku, li nsibu huwa biss biċċa rhama li fuqha (ara l-harga ta' Frar, bilhaq, irrid niġbed l-attenzjoni li bi żball, ir-ritratt ta' din l-irhama qiegħed juriha bil-maqlub. Il-kliem fuq l-irhama jrid jinqara mill-lemin ghax xellug, bil-parti miksura u nieqsa tinsab fuq ix-xellug ta' l-irhama) hemm kitba li tfakkar il-bini u r-restawr ta' erba' mqades; kif ukoll is-sejba li kienet skavata f'Ras il-Wardija, 'l gewwa minn Kerċem, mill-Missjoni Arkeoloġika ta' Ruma fl-1960, sit li ġie deskrit bħala post interessanti ta' arkitettura sagra ta' zmien Puniku.

Mill-iskavi li saru ftit nafu kif kien imqassam il-post. Il-pjanta turi li l-maqdes kien imdawwar b'hajt biex iżommu mistur, u li t-tempju kien jikkonsisti minn żewġ strutturi fuq żewġ livelli — il-parti t'isfel li kienet tinkludi parti mit-tempju f'forma rettangolari mperċa kważi f'xifer il-blat f'gholi ta' madwar 180 metru fuq il-livell tal-baħar u l-parti l-oħra li nbriet fuq livell oghla fuq ir-rih ta' għar imhaffer bl-idejn fil-blat li quddiemu nsibu bħal pjattaforma li fiha hemm minquxa fil-wiċċ tal-blat bir u bħal banju. Dawn ta' l-aħħar jinsabu kważi dejjem f'siti ta' l-istess zmien fl-Afrika ta' Fuq u bnadi oħra. L-iskavi kixfu wkoll il-fatt, li l-post kien baqa' jintuża mir-Rumani, li għamlu fih tibdil strutturali sostanzjali u għalhekk huwa kważi mpossibli li tghid kif kienet il-konstruzzjoni fi zmien Puniku. Interessanti huwa l-fatt li, kif semmejt qabel, is-sit huwa mqassam f'żewġ livelli, wiehed baxx u iehor għoli. Fi skavi hafna akbar minn ta' Ras il-Wardija, li saru f'bosta siti puniċi fl-Afrika ta' Fuq, Sqallija u partikularment f'Sardinja juru dejjem dan it-taqsim ta' livelli f'postijiet sagri, li jkunu mifruda minn fejn kienu joqghodu n-nies. Kienet tinstab parti gholja li thares fuq l-ibliet biex fuqha jinbena t-tempju. Eżempju tajjeb huwa t-tempju ta' Exmun f'Kartaġni li nbena fuq l-oghla parti ta' l-akropoli ta' dik il-belt. Fil-fatt anke t-tofet (ara il-harga ta' Frar taht Is-sagrifiċċju tal-Molk) kienu jiġu mibnija f'postijiet oghla mill-kumplement tal-belt. It-tempji Punici kollha, bħal Ras il-Wardija, kienu mibnija fuq sistema ta' kmamar rettangolari u l-gebel li kien jintuża kien jinqata' kbir u rettangolari u kien ikun hemm bżonn ta' haddiema esperti biex jaqtgħuh, jahdmuh, jitrasportawh u jibnuh. B'dan f'moħħna nistgħu nissopponu xi kwalilta' ta' binja kienet tkun. Barra minnhekk ma ninsewx fejn hu mqiegħed dan il-post. Biex tasal għalih trid tmur fuq l-iktar ponta mbieghda fil-Punent ta' Ghawdex fejn issib wahda mill-isbah veduti tal-gżira tagħna. Fuq il-lemin tilmah tahtek il-gmiel tad-

Dwejra bil-Ġebbla tal-General, il-Qawra u t-Tieqa ż-Żerqa u faċċata u lejn ix-xellug wesgħa mmensa tal-baħar Mediterran. Żgur li kellhom xi haġa kbira b'moħħom meta għażlu dan il-post.


## Il-kitba fuq il-kandilabru:

*Lill-Melkart Sidna,  
sid il-belt ta' Tiru,  
Għamel din il-wegħda  
Abdasar ma' ħuh  
Aserkemor  
It-tnejn ulied  
Asirxehor bin Abdasar  
Jisma'  
kliemhom  
u jberikhom.*



**Kartaġinizz**  
 790095749 1409499 7335044  
 39379 77974 784797490  
 759077974 990/997 7974  
 77997


**Grieg**  
 ΔΙΟΝΥΣΙΟΣ ΚΑΙΣΑΡΑΓΙΝΙΩΝΙ  
 ΣΑΡΑΦΙΝΙΝΟΕΤΥΡΙΟΙ  
 ΗΡΑΚΛΕΙΑΡΧΗΡΕΤΕ!



**la femme**  
 Ladies, teenage and child boutique

Kapsale Str., Victoria, VCT 111 - Gozo, Malta.  
 Tel. (+356) 564243 / 558886  
 Fax. (+356) 564215  
 Mob. 0947 0114





## Żewġ Kotba oħra ta' Mons. Isqof Nikol Ġ. Cauchi

### STORJA TAL-MARJOLOĠIJA

Il-Papa Ġwanni Pawlu II jiftah l-ittra *"Tertio Millennio Adveniente"*, ittra li permezz tagħha habbar il-Ġublew il-Kbir, ġublew li jfakkar l-elfejn sena mill-Inkarnazzjoni ta' l-Iben t'Alla, billi jikkwota frazi mill-ittra ta' San Pawl Appostlu lill-Galatin (4,4): "Meta waslet il-milja taż-żminijiet, Alla bagħat lil Ibnu, imwieled minn mara" (TMA 1). Dan il-versett, li huwa l-eqdem wiehed fl-istorja tal-Marjoloġija, juri biċ-ċar li ma nistgħux nitkellmu minn Marija jekk ma nitkellmux minn Kristu. Il-Verġni Marija għandha l-istorja tagħha magħquda ma' dik ta' Kristu. Forsi ftit nafu dwar kif nibtet, kibret u ssahhet il-qima lejn din il-Mara, li sa mill-bidu ssib ruhha fil-Pjan tas-Salvazzjoni tagħna.

**"Storja tal-Marjoloġija"**, id-disa' kitba marjana ta' Mons. Nikol Ġ. Cauchi, Isqof t'Ghawdex, huwa ktieb li l-għan tiegħu huwa li jghinna nifhmu l-iżvilupp ta' tagħlim li sar matul is-sekli dwar il-figura tal-Verġni Marija. Dan kollu huwa miġbur fi ktieb ta' 90 paġna li huma mqassma fi tna-x-il kapitlu. Kif jistqarr l-awtur innifsu fid-dahla tal-ktieb, dan huwa kontinwazzjoni ta' kitba oħra tiegħu, **"Il-Madonna fit-Tagħlim tas-Santi Padri"**, minhabba li f'dan il-ktieb huwa jitkellem l-aktar dwar l-aħhar tliet epoki tal-Marjoloġija, jigifieri dik Medjevali, moderna u kontemporanja. Barra t-tnax-il kapitlu, li jagħtu harsa hafifa u qasira ta' dak kollu li l-Knisja għallmet dwar il-Verġni Marija, interessanti hafna fil-fehma tagħna hija ż-Żieda li tinsab fit-tmiem tal-ktieb fejn l-awtur jagħtina lista shiha ta' l-Encikliċi u Dokumenti Marjani li tawna l-Papiet minn Piju IX sal-Papa preżenti.

Kull min jixtieq isir jaf aktar dwar il-Verġni Mbirka u jixtieq li jkompli jkabbar il-qima tiegħu lejn din l-Omm tas-Sema, għandu jakkwista dan il-ktieb. Il-ktieb ġie ppublikat mil-*Lumen Christi Publications* u jinbiegħ Lm2 mingħand il-librara ewlenin tal-kotba reliġjużi f'Malta u Ghawdex.

*Dun Gerard Buhagiar*

### IL-QUDDIESA MFISSRA

Wara l-ewwel tliet volumi ta' natura storika, bdew jaslulna l-aħhar tlieta fis-sensjela *"Għejun ta' Katekesi"*. Ilkoll għandhom għan kateketiku, u huma ntiżi bhala għajnuna għas-Sena Mqaddsa anki jekk b'ton pjuttost dottrinali, sagramentali jew liturgiku.

Ir-raba' volum, **"Il-Quddiesa Mfissra"**, iwasslilna t-tagħlim dwar il-kobor u s-sbuhija tas-sagrifiċċju ewkaristiku, fejn Mons. Isqof Nikol Cauchi joffrilna dan kollu f'46 parti b'tifsir mill-bidu sat-tmiem, minn xhin jilbes is-sacerdot sa xhin jibgħat il-ġemgħa fil-Paċi ta' Kristu.



"Il-Quddiesa Mfissra" hija t-tieni edizzjoni iżda riveduta wara 15-il sena, u l-qarrej isib mhux inqas minn 42 stampa mifruxin tul is-7 taqsimiet, li jibdeu mill-hwejjeġ mehtieġa għas-Sagrifiċċju tul is-sena liturgika sar-riti ta' l-għeluq. Wiehed isib ukoll żieda dwar it-tifsir tat-talbiet ewkaristiċi kollha, inklużi dawk tar-Rikonċiljazzjoni u tal-Quddiesa tat-Tfal. Ma tonqosx żieda oħra li tiġbor b'mod skemat l-istorja tat-tibdil liturgiku tal-Quddiesa minn żmien l-Appostli sa qabel il-Konċilju Vatikan II.

Is-sugġett tal-ktieb jaqbel mas-sejha tal-Papa Ġwanni Pawlu II li nieda s-Sena tal-Ġublew bhala wahda ddedikata lill-Ewkaristija. Permezz tal-Quddiesa jibqa' preżenti fostna taht l-ispeċi ewkaristiċi l-Iben t'Alla li sar bniedem elfejn sena ilu.


Stampat fuq *art paper*, fil-faċċata quddiem insibu ritratt tal-Papa jquddes fis-Santwarju tal-Madonna ta' Pinu fl-1990, meta ġie fostna, tifkira għażiża ta' għaxar snin ilu.

Kopja ta' dan il-ktieb tista' tinkiseb mil-*Lumen Christi Bookshop*, Victoria, jew mingħand il-librara prinċipali ta' Malta u Ghawdex għall-prezz ta' Lm1.50.

*Mons. Salv Grima*








## The Placenames of the Coast of Gozo (Malta)

*Reċensjoni mill-Kav. Joe M. Attard*

Joe Zammit Ciantar, *The Placenames of the Coast of Gozo (Malta)*, Malta 2000; ippublikat mill-awtur stess. Illustrat. LM4.95



Kif juri l-istess isem, dan il-ktieb jittratta dwar l-ismijiet tal-kosta tal-gżira ta' Għawdex, ġabra li flimkien ma' dik ta' l-ismijiet ta' fuq l-art - ta' bliet, irhula, għoljiet, widien, ghejun, għelieqi u l-bqija - Joe Zammit Ciantar ilu jahdem fuqha minn meta beda jiġbor l-ismijiet ta' postijiet ta' Għawdex għat-tezi ta' l-M.A. tiegħu "A Linguistic Study of Gozitan Toponymy", fl-1973, minn mapep, kotba manuskritti, u nies li kienu jgħixu fil-lokalità.

Fil-waqt li l-biċċa l-kbira ta' l-ismijiet tal-postijiet ta' fuq l-art spiss issir referenza għalihom fl-atti tan-nutara, hafna u hafna mill-ismijiet ta' postijiet ta' mal-kosta - irdumijiet, gherien, blat, dahliet, sikek, bajjiet u f' naf jien kullimkien mad-dinja kollha, jekk ma jidhrux fuq xi mappa, jeżistu biss għax jintużaw fil-ħajja ta' kuljum min-nies tal-qrib, ta' madwar l-inhawi. U biex ġabar l-ismijiet li dan l-istudju jittratta, Zammit Ciantar iltaqa' ma' hafna nies - għadd ġmielu minnhom sajjieda mil-lokalitajiet differenti ta' Għawdex, matul dawn l-aħħar hamsa u għoxrin sena.

Dan l-istudju fih dan il-kontenut:-

- **Introduction:** F'din id-dahla, l-awtur jagħti tagħrif dwar l-istudju ta' l-ismijiet tal-postijiet, xjenza lingwistika li nsejjuha *toponomastika*. Fl-istudju tat-toponomastika Maltija, l-aktar li jispikkaw huma l-Kan. Gian Piet Franġisk Agius De Soldanis, Erin Seracino Inglott, Prof. Ġużè Aquilina u l-Prof. Godfrey Wettinger.
- **Kapitlu 1 : *The Maltese Islands*.** F'dan il-kapitlu nsibu tagħrif ġenerali dwar il-gżejjer Maltin, l-istorja ta' Malta u l-lingwa Maltija. Għall-benefiċċju tal-qarrej barrani l-awtur jinkludi wkoll l-alfabet Malti b' sinjali li juru kif għandhom jitlehnu sewwa fil-Malti.
- **Kapitlu 2 : *The Islands and their names*.** Hawnhekk insibu tagħrif u tifsir dwar l-ismijiet tal-gżejjer Maltin ewlenin, jiġifieri ta' Malta u Għawdex (u kif tnissel l-isem *Gozo*), ta' Kemmuna u Kemmunett u Filfla.
- **Kapitlu 3 : *About Gozo*.** Interessanti t-tagħrif dwar Għawdex li nsibu f'dan il-kapitlu li jinkludi informazzjoni li l-awtur stess skopra f'kodiċi u f' manuskritti f'biblijoteki barra minn Malta. Bi mhabba kbira Zammit Ciantar jikteb dwar is-silta Omerika fejn Calypso (isem li spiss jintuża b'riferenza għal Għawdex) laqgħet u ttantat iżżomm jgħix magħha lil Ulisse.
- **Kapitlu 4 : *The Placenames of the Coast of Gozo*.** X'aktarx li dan il-kapitlu jista' jgħid bħala l-aktar importanti fil-ktieb kollu. Fih, l-ismijiet kollha tal-postijiet tal-kosta ta' Għawdex huma mogħtija wara xulxin, f'dawra kif jahdem l-arloġġ, mid-Dwejra sad-Dwejra. Fin-noti taht it-test, l-awtur jagħni b'tagħrif supplimentari lil dawk l-ismijiet u/jew postijiet li hemm xi tgħid fuqhom. F'dan il-kapitlu Zammit Ciantar jipproduċi anki xi stampi u ritratti nteressanti.
- **Kapitlu 5 : *The Placenames - an alphabetical list*.** Dan il-kapitlu jikkonsisti f'lista alfabetika ta' l-ismijiet kollha li nsibu fil-kapitlu 4.
- **Kapitlu 6 : *A Glossary of the words forming part of the placenames*.** Għal min jinteressah ifittex it-tifsir ta' kull kelma li tagħmel parti minn isem ta' post, dan huwa l-kapitlu li jaqta' l-kurzità. Dan huwa glossarju tal-kliem kollu ta' l-ismijiet tal-postijiet. Ma' kull kelma l-awtur jagħti dan it-tagħrif: id-derivazzjoni Semitika jew Rumanza, il-ġens, l-għadd, minn fejn tnisslet il-kelma u t-tifsir propju tagħha.

Il-ktieb fih ukoll żewġ appendiċi: biblijografija mdaqqsqa u mappa ta' Għawdex (bil-kulur, ta' qies A3 u tintewa) bl-ismijiet Victoria (Rabat) u dawk ta' l-irhula kollha, tal-għoljiet u l-widien ewlenin, u ta' bosta postijiet fuq l-art, imma fuq kollox - naturalment, ta' hafna minn dawk tal-postijiet prominenti fuq il-kosta ta' Għawdex.



# int u sahhitek

Dr. Mario Saliba M.D.

## INFLUWENZA Y2K


Mat-tokki ta' l-arlogg f'nofs il-lejl tal-31 ta' Diċembru 1999, kulhadd stenna li l-problema tal-Y2K kienet ser toqot lill-kompjuters tad-dinja kollha u jkun hemm taħwida shiha fid-dati tal-kompjuters. Minn dan ma ġara xejn u kulhadd qed jghid li għamilna għageb għalxejn! Izda tip ieħor ta' mikrobu li tfaċċa ftit jiem wara l-bidu tal-millennju kien il-virus ta' l-influenza li għamel stragi shiha tan-nies tista' tghid madwar id-dinja kollha.

L-influenza li kien hawn kienet wahda qawwija u konna ilna ma nsofru bħalha minn Diċembru 1997 meta tip ta' nfluwenza li originat mill-ghasafar ta' Hong Kong qabzet għal fuq in-

nies u kienu rrapurtati mwiet ukoll.

It-tip ta' virus kien ilu jiċċirkula tliet snin u x-xjentisti tawh l-isem ta' Type A Sydney. Minhabba l-kwantità ta' vjaġġar fid-dinja tal-lum, il-virus jivjaġġa wkoll u għalhekk tferrex tista' tghid madwar id-dinja kollha. Għalhekk nistgħu ngħidu li l-mard ma għandux fruntieri. Anke fl-Alaska kienu rrapurtati numru ta' nies morda bl-influenza iktar minn snin oħra.

L-influenza hija marda li taffetwa s-sistema respiratorja u tghaddi minn bniedem għal ieħor permezz ta' għatis, sogħla jew kuntatt bin-nifs ma' persuna li għandha l-marda. L-influenza, bħalma jaf kulhadd, tikkawża deni, sogħla, uġigh fl-għadam u l-pazjent ikun ma jiflahx għal madwar ġimgha. L-ikbar biża' ta' l-influenza hija li jista' jkun hemm ċerti kumplikazzjonijiet bħal infezzjonijiet fil-pulmuni. Għalhekk nies anzjani, nies morda bil-qalb u d-dijabete jew nies ibatu mill-ażma, anke żgħar, jistgħu jispiċċaw b'xi pulmunite li hija marda serja u anke fatali. Għalhekk huwa mportanti hafna li dawn il-persuni jkunu mlaqqma kontra l-influenza kmieni kemm jista' jkun, ta' kull sena. Hawn Malta t-tilqim jibda jingħata fl-ewwel ġimgha ta' Settembru. L-ideja li t-tilqima ser tagħti protezzjoni kompleta hija żbaljata. Dan għaliex l-





ewwelnett mhux tip wiehed ta' virus hemm u l-istess tip ta' virus jinbidel minn żmien għal żmien. Min huwa f'saħtu suppost ma għandux bżonn it-tilqima. Izda min ibati b'xi waħda mill-kundizzjonijiet li semmejna fuq jew li qiegħed jiehu l-kimoterapija jew huwa anzjan għandu jingħata preferenza u jingħata t-tilqima. Min ikollu hafna kuntatti mal-morda għandu jitlaqqam ukoll. Ghalkemm l-influwenza xorta tista' taqbdex din tkun inqas qawwija u tghaddilek iktar malajr. S'issa t-tilqima hija l-unika arma li għandna kontra l-influwenza.

Izda barra t-tilqima hemm diversi affarijiet oħra li nistgħu nagħmlu biex innaqqsu l-mard. L-ewwel haġa mportanti hija li nżommu l-iġene personali tajba billi naħslu jdejna ta' spiss u nevitaw kuntatti ma' nies oħra meta jkun hemm hafna mard billi ma mmorrox f'postijiet pubbliċi: bħal hwienet tax-xorb, każini eċċ. speċjalment jekk inkunu morda. L-influwenza rridu nehduha iktar bis-serjetà u ma għandniex nippretendu li nibqgħu għaddejjin bix-xogħol tagħna minkejja li jkollna l-influwenza. Meta jkollna l-influwenza jkollna bżonn il-mistrieħ u barra minn hekk ma nxerrdux il-virus ma' kullimkien u lil haddieħor!

Fil-futur jista' jkollna xi medicini (Relenza, Tamiflu, Flumadine, Symmetral) kontra l-influwenza, izda dawn ma jfejqux mill-influwenza, izda jnaqqsu l-qawwa tagħha. Barra minn hekk trid teħodhom fl-ewwel 24 siegħa li tibda l-influwenza. Dawn bħal kull medicina oħra għandhom *is-side effects* u mhux tajbin għal kulhadd fosthom in-nies li jbatu bl-ażma. Hawn ta' min jgħid kelma dwar l-antibiotiċi. Dawn ma għandhom l-ebda effett kontra l-virus ta' l-influwenza. Għalhekk huwa hażin li mingħajr il-parir tat-tabib nieħdu dawn il-medicini meta jkollna l-influwenza. L-użu ta' l-antibiotiċi għandna nħalluh f'idejn it-tabib tal-fiduċja tagħna li jiddeċiedi hu jekk għandniex bżonn l-antibiotiċi jew le.

L-aħjar soluzzjoni u ilqugh kontra l-influwenza huwa billi tiehu t-tilqima kmieni qabel tidhol ix-xitwa. Fil-futur jista' jkollna tilqima kontra l-influwenza forma ta' *spray* li jkun applikat fl-immnifsejn. Għalhekk għal min jibza' mit-titqib, din hija aħbar tajba. Illum aktar huwa faċli tilqa' kontra l-influwenza permezz ta' tilqima sempliċi milli tfiq mill-influwenza.



**EHILSU MILL-QILLA TAX-XEMX  
U SEBBHU T-TWIEQI TAGHKOM**

**GOZO VERTICALS, BLINDS & SHADES LTD.**

**ta' TONY CAMILLERI**

**FEJN ISSIBU VARJETÀ KBIRA TA'  
BLINDS U SHADES TA'  
MATERJAL, ALUMINIUM U PLASTIC  
PREZZIJET RAĠJONEVOLI**

*Għal aktar tagħrif*

Ċemplu 553352, 562211 Fax 562211 Mobile 099 5001.  
jew irrikorru N.B. Cocco Palmeri Street, Nadur, Ghawdex.



# Għawdex Sportiv

## WASLET EDIZZJONI OĦRA TAL-ISPORTIVI GĦAWDXIN

It-tnax l-edizzjoni tal-Konkors Sportivi Għawdxin waslet ukoll u f'dawn il-jiem żdiedet il-hidma tal-Bord Sportiv Għawdxin, l-organizzaturi tal-Konkors. Dan il-Bord Sportiv fi hdan il-Ministeru għal Għawdex bir-raġun iħossu sodisfatt bil-livell milhuq tas-serata finali. Fuq bażi volontarja, il-Bord dejjem jara kif itejjeb il-kwalità. Kienet xi haġa ta' min jammiraha li dan il-Konkors tqiegħed ukoll bħala waħda mill-prijoritajiet fl-istatut imfassal mill-istess Bord is-sena li għaddiet.


Wieħed jemmen li dan l-avveniment tant importanti fil-kalendarju sportiv Għawdxin għandu jstimola ferm iktar lill-isportivi lokali. Huwa xieraq ukoll li tiġi mogħtija l-pubblicità kollha li permezz tagħha jiġu mħajra iktar żgħażaġħ biex fiżikament jipparteċipaw f'xi tip ta' sports. Wieħed irid janalizza wkoll bis-serjetà dan il-konkors fid-dawl tal-kunċetti veri sportivi. Hemm bżonn eżami komplet ta' kif għandu jiġi trasmess l-ideal ta' hteġa li l-bniedem idahħal l-isports fir-rutina ta' haġtu. B'dan kollu wieħed ikun isahħah lilu nnifsu kemm fiżikament kif ukoll mentalment.

Fl-istess waqt l-isports huwa mezz tajjeb biex jgħin lill-bniedem jgħix haġja aħjar u tghallmu jahdem u jikkopera mal-oħrajn. Is-sens ta' kompetittività fl-isports għandu s-siwi tiegħu ukoll għax jiswa ta' mizura, jagħtina kejl u qisien aħjar, jurina kemm irnexxielna nżommu l-pass u nimxu 'l quddiem fil-prestazzjoni tagħna. Madankollu l-kompetittività qatt m'għandha tinbidel f'antagonizmu fir-rigward tal-avversarji, il-kompetituri kif ukoll versu l-uffiċjali. Jekk jiġri dan ikun qed jinqered minflok jitkattar is-sens sportiv. L-għaqda fl-isports għandha dejjem tibqa' l-iktar fattur importanti.

Kulhadd irid iħares lejn il-prattika sportiva bħala investment qawwi għal gżira żgħira bħal tagħna. L-isports għandu jservi halli s-soċjetà timmatura iktar u dan ikun ta' fejda għall-pajjiż kollu. Biex dan kollu jseħħ, kulhadd għandu jerfa' r-responsabilità tiegħu u jkun ta' eżempju b'ħidmietu. B'hekk l-atleti jiġu mmotivati u dan jissarraff



*Il-Ministru għal Għawdex tippremja lil Eddie Vella bħala l-ewwel Sportiv tal-Passat, premju li beda jiġi mogħti mill-edizzjoni tas-sena l-oħra.*



*ġikteb  
Joe  
Bajada*



f'titjib fil-prestazzjonijiet individwali. Hemm bżonn li titwarrab il-passività minn uhud. Jekk dan ma jsirx, jiġri li dawn l-atleti jsiru komplici, bla ma forsi jindunaw, ta' ċerta apatija li xxekkel u teqred l-isports. Fil-fatt hija sitwazzjoni reali ta' xi whud fl-isports Għawdxi.

Jien nemmen li bil-koperazzjoni ta' kulhadd naslu biex l-isports f'Għawdex iqum fuq saqajh tant li jagħmel għieh lill-isportivi kollha. Importanti hafna l-għaqda fost l-assoċjazzjonijiet sportivi Għawdxi. Bil-limitazzjonijiet eżistenti m'hemmx lok ta' indifferenzi. Importanti ftehim u koperazzjoni. Hemm bżonn li t-tajjeb ta' kulhadd jiġi apprezzat u b'izjed tolleranza jinghelbu ċerti diffikultajiet interni ta' whud, biex b'hekk kulhadd johroġ rebbieh.

Fir-rigward tal-konkors, jehtieg ukoll li l-assoċjazzjonijiet jibagħtu aktar dettalji preċiżi

dwar l-atleti nominati min-naħa tagħhom. Dan għax mhux l-ewwel darba li għat li d-dettalji li jintbagħtu jkunu aktar fuq il-karriera generali tal-individwu milli dak li għamel u kiseb matul is-sena partikulari.


L-awguri tiegħi huma li għal darb'ohra nassistu għal festa sportiva li tagħmel għieh lil dawk kollha li jieħdu sehem u lill-istess organizzaturi tal-Bord Sportiv Għawdxi.

**SWEET SENSATIONS  
CONFECTIONERY**

*For Cakes, Gateau,  
Pastries & Confectionery*

*Jesmond & Maryanne Borg*

55, St. Joseph Sqr.,  
Qala, Gozo. Tel: 565663  
Home: 552277



**AXIAK BROS.**  
(STONE DECORATORS) LTD.

EXPORT/LOCAL  
LIMESTONE  
DECORATIONS  
MANUFACTURERS

IMPORTERS OF  
SLATE TILES

Factory:  
Xewkija Industrial Estate,  
Taftija Road, Xewkija - Gozo  
Tel/Fax: 560252  
Mobile: 0947 7866 / 0947 7865

Għal kull xorta ta' żebgħa

- żebgħa tal-hajt
- żebgħa ta' l-injam
- żebgħa tal-pinzell

Mijiet ta' kuluri li jistghu jithalltu fil-post  
f'inqas minn hames minuti

**RAINBOW PAINTS**



Shaun Debono,  
Triq Fortunato Mizzi,  
Victoria - Gozo Tel: 55 4131

**Xerri l-Bukkett**



*Bar*

*Restaurant Pizzeria*

*Dine while enjoying the best view in  
the Maltese islands*

**Triq iz-Zewwieqa Qala**

**Tel. 560331**



Mid-dinja

# Teknoloġika

rubrika ta' **Pierre J. Mejlak**

## MALTA U D-DINJA VIRTWALI

*Għal dan ix-xahar hsibt li nieħu f'it kummenti ta' Martin Debattista, ġurnalista u xandâr regolari dwar l-internet f'Malta, dwar l-użu tal-internet f'Malta u siti relatati ma' Malta fid-dinja virtwali.*

*Għalkemm l-internet daħal f'Malta fis-snin disgħin, jidher li nfirex sew. Kif tispjega din il-popolarità? Gara l-istess f'pajjiżi oħra?*

Ir-rata ta' espansjoni ta' l-internet f'Malta mhix wahda għolja meta mqabbla mal-medja Ewropea. Ir-raġunijiet huma diversi, imma l-iktar wahda importanti hija li l-kwalità tas-servizz fl-ewwel snin ta' l-internet f'Malta (1995-1999) kienet hażina u kien hawn hafna tgergir fost il-*users*. Raġuni oħra kienet li ma kienx hawn koordinazzjoni u kollaborazzjoni bejn il-partijiet ewlenin, li huma l-awtoritajiet, is-*Service Providers* u l-*users*, biex dawn jiġbdu habel wiehed u jghinu l-iżvilupp ta' l-internet f'pajjiżna. Element importanti, dak edukattiv, kien nieqes hafna wkoll u sal-lum, is-sena 2000, il-maġġoranza l-kbira ta' l-iskejjel tal-Gvern għadhom mingħajr aċċess għall-internet.

*Malta hija rappreżentata b'diversi siti tajba fuq l-internet. Tagħtina xi ħjiel dwar l-ewwel siti Maltin online?*

Niftakar li l-ewwel darba li mort fuq l-internet kont żort lil Malta Virtwali ta' Grazio Falzon, emigrant Malti li jgħix fl-Istati Uniti. Nistghu nġid li s-*site* tiegħu kienet wahda minn ta' l-ewwel dwar Malta fuq l-internet li saħansitra bdiet qabel il-Maltin stess kellhom aċċess għall-internet f'Malta! Jien kellix x-xorti li nahdem fil-qrib ma' Grazio u intervistajtu diversi drabi. Fil-fehma personali tiegħi huwa għen hafna biex Malta titpoġġa fuq il-mappa ta' l-internet. Illum Malta Virtwali se tittrasforma ruhha fis-sit *aboutmalta.com*, li ser jinkludi informazzjoni dwar l-aspetti varji tal-gżejjer Maltin. Proġett ambizzjuż li jixraq lil Grazio għas-sehem li ta u jixraq lil Malta. *Website* oħra pijuniera hija s-*SearchMalta*, l-ewwel u l-aqwa direttorju tal-paġni Maltin fuq l-internet. Mingħajr dubju din hija l-iktar *website* popolari fuq l-internet u dan kollu huwa riżultat ta' l-isforz ta' bniedem wiehed: Antoine Zammit, emigrant iehor Malti fl-Istati Uniti.

*Barra li int kittieb u xandâr regolari dwar l-internet f' pajjiżna, inti wkoll editur tas-servizz ta' l-aħbarijiet MaltaMedia. Kemm kien jinħass il-bżonn ta' servizz ta' aħbarijiet fuq l-internet? Qed jintlaqa' tajjeb? Tista' tagħtina ħjiel dwar kemm iżuruh nies?*


Sa mill-ewwel ġurnata li mort fuq l-internet u bdejt nikkorrispondi ma' l-emigranti Maltin, mill-ewwel beda jinħass ċar kemm dawn l-emigranti huma għatxana għall-aħbarijiet minn Malta. Sfortunatament għal hafna snin f'it kien hawn servizzi ta' l-aħbarijiet li setgħu jaqgħu dan l-għatx. Fost l-oħrajn kien hemm gazzetti bħal KullHadd, in-Nazzjon u l-Mument li kienu jtellgħu xi artikli minn tagħhom fuq l-internet. F'it wara beda wkoll il-PBS, imma s-servizz ma kienx regolari. Għalhekk kien jinħass il-bżonn ta' servizz ta' l-aħbarijiet minn u dwar Malta li jkun magħmul apposta għal fuq l-internet u li jkun regolari, affidabbli u bilanċjat. B'dawn ir-rekwiziti essenzjali f'moħħna, it-tim ta' MaltaMedia f'Ġunju ta' l-1999 nieda s-Servizz ta' l-Aħbarijiet ta' MaltaMedia. Dan kien avveniment storiku għaliex kien l-ewwel servizz ta' aħbarijiet minn Malta esklussiv għall-internet, għaliex l-istess jidhru biss *online* u fuq l-ebda mezz iehor tax-xandir. Is-servizz kiseb popolarità mmedjata għaliex issodisfa l-htigijiet tal-*users*. F'Jannar tas-sena 2000 is-servizz kellu medja ta' 2,000 viżitatur kuljum, jew kwazi miljun *hit* f'xahar! Dan kien xahar rekord għas-servizz. Fil-ġimghat u xhur li ġejjin is-servizz se jespandi kemm fil-kwantità u kemm fil-kwalità biex ikompli joffri l-aħjar servizz ġurnalistiku *online* minn Malta.

*Taħseb li Malta qed tisfrutta l-opportunitajiet li joffri l-internet jew għad fadal hafna x'isir f'dan il-qasam?*

Jekk tqabbel Malta ma' pajjiżi oħra Ewopej u ma' l-Istati Uniti ssib li qegħdin lura diversi snin f'ċerti affarijiet. Fil-fehma tiegħi saru hafna żbalji, u għadhom isiru, li qed ixekklu l-iżvilupp ta' l-internet f'pajjiżna. Fost dawn hemm in-nuqqas ta' koordinazzjoni bejn l-awtoritajiet, tkaxkir tas-saqajn fit-teħid ta' deċiżjoni, nuqqas ta' għaqda bejn il-*users*, mentalitajiet antiki u burokrazija żejda. Jekk trid, Malta tista' sservi bħala *testbed* fejn isiru esperimenti fil-qasam ta' l-iżvilupp ta' teknoloġiji godda u tista' tkun ukoll pont li minnu jgħaddu teknoloġiji mill-pajjiżi Ewopej lejn l-Afrika u l-Lvant Nofsani. Jekk inharsu lejn dak li għamlet l-Irlanda f'dan il-qasam għandna nieħdu tagħlima. U bir-riżorsi umani eċċellenti li għandna, m'għandniex għalfejn infallu.



# HLOQNA BILANĊ



**L-INTERESSI  
fuq kull lira li  
TISSELLEF**

**=**

**L-INTERESSI  
fuq kull lira li  
TFADDAL**

**L-APLUS Account** huwa kont ġdid għal self fuq darek jew proprjeta' ohra għall-użu personali tal-familja tiegħek.  
**Bl-APLUS Account** għandek faċilita' ta' overdraft ta' 10% għal bzonnijiet rikurrenti tiegħek

**...U DAN MHUX KOLLOX**

Is- self jingħata fuq massimu ta' 30 sena jew sa' ma tirtira.

Sib il hin biex tigi tkellimna. Informa ruġiek fuq il-vantaġġi kollha tal-**APLUS Account** u kif tista tiffranka eluf ta' liri fuq is-self għal darek.

Għal aktar informazzjoni ċempel fuq: **243 243**





# The All-new **CELICA**

## Face-to-face with Excitement

Front on, the assertive stance and stylish poise  
ignite a passion for driving excitement.  
Futuristic headlamps and aggressive air intake  
meld form with function.  
Open up the New Celica!



 **TOYOTA**

**debono**

Rohan Arch, Zebbug. Tel: 465806 / 465642

 **ARDI ENTERPRISES LTD.**  
Gozo Dealer - Tel: 556678 / 553715